




# تاریخ ادب اردو

جلد سوم  
(اٹیسویں صدی: نصف اول)

ڈاکٹر جمیل جاہلی  
ستارہ امتیاز، ہلال امتیاز



مجلس ترقی ادب ۰ لاہور



# تاریخ ادبِ اُردو



## چوتھا باب

## غلام ہمدانی مصحفی

## حیات، سیرت، شخصیت اور معرکے

زمانے کی ستم ظریفی دیکھیے کہ اس شاعر کا کلام، جسے اپنے بارے میں یہ گمان تھا کہ وہ خود ایک دور کا بانی ہے اس کی وفات (۱۲۴۰ھ) کے ڈیڑھ سو سال بعد تک مخطوطوں کی صورت میں مختلف کتب خانوں کے جزدانوں میں بند رہا اور آج تک کہ ۱۴۲۴ھ ہے اس کے سارے اردو و فارسی کلام کی اشاعت کی نوبت نہیں آئی۔ یہی وجہ ہے کہ مصحفی کا اس طور پر مطالعہ نہ ہو سکا جس طرح اور دوسرے شاعروں کا ہو چکا ہے۔ ہم ان ابواب میں مصحفی کی حیات، سارے اردو کلام، تذکروں اور تصانیف کا مطالعہ کریں گے تاکہ نہ صرف مصحفی کے مربوط حالات زندگی سامنے آسکیں بلکہ یہ بھی معلوم ہو سکے کہ اردو شاعری میں مصحفی نے کیا اضافہ کیا اور تاریخ ادب میں ان کا کیا مقام ہے؟

غلام ہمدانی مصحفی [۱] (۱۱۶۰ھ - ۱۲۴۰ھ / ۱۷۴۷ء - ۱۸۲۴ء) ایک قدیم راجپوت خاندان سے تعلق رکھتے تھے جن کے مورث اعلیٰ شیخ نظام کے والد بارہویں پشت پہلے مسلمان ہو گئے تھے۔ ”مجمع الفوائد“ میں مصحفی نے لکھا ہے کہ شیخ نظام کا مقبرہ سنگین اکبر پور میں ابھی تک دریاے جمنا کے کنارے واقع ہے۔ مصحفی کے والد کا نام ولی محمد اور دادا کا نام درویش محمد تھا۔ درویش محمد کی قبر قبضہ امر وہہ میں تھی جن کے پاس ہی ان کے بڑے بھائی غلام جیلانی کی قبر ہے۔ اس سے یہ بات بھی معلوم ہوئی کہ مصحفی کے خاندان کا تعلق کم از کم ان کے دادا کے زمانے سے امر وہہ سے ضرور قائم تھا۔ یہ خاندان زمانہ قدیم سے اکبر پور میں بودو باش رکھتا تھا جو موضع منجھاولی اور شیخ پور کے درمیان دریائے جمنا کے کنارے واقع ہے اور شاہ جہاں آباد سے ”متصل“ ہے۔ قدرت اللہ قاسم نے انھیں اسی لیے ”مردم برونجات“ لکھا ہے۔ یہ خاندان نوکر پیشہ تھا۔ مصحفی نے خود لکھا ہے کہ ”بزرگانش نوکری خانہ بادشاہ کردہ انداز۔ ایامیکہ تفرقہ شدیدے در سلطنت راہ یافتہ، سلطنت خانہ ایں روسیہ ہم خاک برابر شد، ہمہ از متع دنیا بہرہ وانی داشتند“ [۲] یہ ”تفرقہ شدید“ احمد شاہ کے زمانے میں اس وقت سامنے آیا جب عماد الملک نے احمد شاہ کو تخت سے اتار کر کچھ عرصے بعد ۱۱۶۷ھ / ۱۷۵۴ء میں اسے اندھا کر دیا۔ یہ مصحفی کا بچپن تھا۔ اسی تفرقہ شدید کے زمانے میں مصحفی کے باپ دادا امر وہہ چلے آئے۔

مصحفی چار بھائی تھے۔ بڑے غلام جیلانی، دوسرے غلام ہمدانی، تیسرے کا نام ”مجمع الفوائد“ میں لکھنے سے رہ گیا ہے اور چوتھے غلام ہمدانی تھے جو بھائی بہنوں میں سب سے چھوٹے تھے۔ یہ سب لا ولد مرے۔ خود مصحفی کی جس سال شادی ہوئی اسی سال ایک لڑکی پیدا ہوئی۔ زچگی میں بیوی فوت ہو گئی اور ایک ماہ بعد بچی بھی اللہ کو پیاری ہو گئی۔ معلوم ہوتا ہے کہ رفتہ رفتہ اس خاندان کے افراد وفات پاتے گئے اور چونکہ سب لا ولد تھے اس لیے جلد ہی اس خاندان

کا نام و نشان مٹ گیا اور جب ”تاریخ اصغری“ کے مصنف کو مصحفی کی وفات کے تقریباً چالیس سال بعد اس خاندان کی تلاش ہوئی تو انھیں کوئی شخص بھی ایسا نہیں ملا جو اس خاندان کے سلسلہ نسب کے بارے میں معلومات فراہم کر سکتا۔ اصغر حسین صاحب تاریخ اصغری کے الفاظ یہ ہیں: ”یہاں ان کا کوئی عقب نہیں۔ اس جہت سے ان کا سلسلہ نسب تحقیق نہیں ہو سکتا“۔ [۳]

یہ جاگیر دارانہ نظام پر مبنی معاشرہ تھا۔ اس میں حسب نسب بڑی اہمیت رکھتا تھا۔ اگر کسی کو رسوا کرنا ہوتا تو اس کے حسب نسب میں کیڑے نکالے جاتے۔ سودا کے شاگردوں نے مصحفی کی جو ہجو لکھی تو اس میں انھیں مجہول النسب کا طعنہ دیا تھا:

ظاہر ہے حسب اور نسب بھی ترا مجہول  
تحقیر کو ننگ اس سے ہے تیری ہے جو تو قیر  
حیران ہوں میں ایسے حسب اور نسب پر  
اس لیے مصحفی نے ”مجمع الفوائد“ میں اپنے خاندان کے حالات قلمبند کیے اور لکھا: ”چوں بعضے از دوستان سوال نسب نامہ  
اس عاصی پر معاصی داشتند بسکہ مثل آنہا مجہول النسب نبودم انچہ از آبا و اجداد بسمع فقیر رسیدہ بر صفحہ اعلان می نگارم“ [۵]  
یہ بات بھی تصنیف طلب ہے کہ مصحفی کہاں پیدا ہوئے۔ صاحبان تذکرہ عمدہ ”منتخبہ“ سخن شعرا، گلشن ہند، گلشن  
سخن نے انھیں امر وہہ کا باشندہ بتایا ہے اور صاحبان تذکرہ ابن طوفان اور مجمع الانتخاب نے ان کا مولد شاہجہاں آباد لکھا  
ہے۔ میر حسن نے اپنے تذکرے شعر المکتوبہ ۱۱۸۸ھ میں ان کا مولد اکبر پور بتایا ہے جو دہلی سے متصل ہے [۶] خود مصحفی  
نے ”مجمع الفوائد“ میں یہ تو بتایا ہے کہ ان کے اجداد کا وطن خالص اکبر پور تھا لیکن اکبر پور کو اپنا مولد کہیں نہیں لکھا۔ مولوی  
عبدالقادر چیف رامپوری (وفات رجب ۱۲۶۵ھ / مئی ۱۸۴۹ء [۷]) نے اپنے روزنامہ ”مجمع الفوائد“ میں لکھا ہے کہ: ”یک روز  
ملاقات تفصیلی بمیان مصحفی شد کہ بخاندہ آں بزرگوار فرتم... می گفت کہ مولدش بلم گڑھ است کہ متصل شاہ جہاں آباد  
است“ [۸] افسر صدیقی امر وہہ لکھتے ہیں کہ ”یہ بیان چونکہ خود مصحفی سے منسوب ہے اور براہ راست مصحفی سے سنا ہے  
اس لیے اس بات کو رد کرنے کی کوئی وجہ نہیں ہے“ [۹] بہر حال اس سے یہ بات واضح ہو جاتی ہے کہ امر وہہ، دہلی یا اکبر  
پور مصحفی کا مولد نہیں ہے۔ مصحفی اکبر پور کو موجود تو بتاتے ہیں جہاں شیخ نظام کا مقبرہ سنگیں ”ہنوز“ موجود ہے لیکن موجود  
ہونے کے باوجود اپنا مولد بلم گڑھ کو بتاتے ہیں۔ انیس عاشقین مصنفہ زخمی میں بھی یہی لکھا ہے کہ مصحفی بلم گڑھ میں پیدا  
ہوئے تھے [۱۰] بلم گڑھ اور اکبر پور دونوں الگ الگ بستیاں ہیں۔ ایک بستی ان کا مولد ہے اور دوسری بستی ان کے آبا و  
اجداد کا ”خاص وطن“ ہے۔ اس بحث سے یہ بات واضح ہو جاتی ہے کہ مصحفی نہ اکبر پور میں پیدا ہوئے اور نہ دہلی یا  
امر وہہ میں بلکہ ان کا ”مولد“ (وطن نہیں) بلم گڑھ ہے اور دادا و والد کے امر وہہ آجانے سے ان کا وطن امر وہہ ہو جاتا  
ہے۔ یہیں ان کی تعلیم و تربیت ہوئی اور یہیں ان کی شاعری کا آغاز ہوا۔  
مصحفی نے اپنے سال ولادت کے بارے میں کہیں کچھ نہیں لکھا البتہ مختلف مقامات پر اپنی عمر ضرور بتاتے

ہیں۔ ریاض الفصحا (۱۲۳۶ھ) میں اپنی عمر ”قریب ہشتاد“ سال بتائی ہے۔ دیوان ششم (۱۲۲۳ھ) کے دیباچے میں  
اپنی عمر ساٹھ (۶۰) سے زیادہ بتاتے ہیں۔ مجمع الفوائد (۱۲۲۸ھ) میں اپنی عمر از شصت متجاوز است“ لکھتے ہیں۔ اب  
اگر مصحفی کی بتائی ہوئی عمر کو درست مان لیا جائے تو اس طرح ”ریاض الفصحا“، ”قریب ہشتاد“ کے مطابق ان کا سال  
ولادت ۱۲۳۶ تا ۱۲۳۷ھ ہوتا ہے۔ ”دیوان ششم“ کے مطابق ۱۲۲۳ = ۶۲ = ۱۱۶۲ھ ہوتا ہے اور ”مجمع الفوائد“



کے مطابق ۱۲۲۸-۶۲-۱۱۶۶ھ ہوتا ہے اور اس طرح وفات ۱۲۴۰ھ کے وقت علی الترتیب ان کی عمر ۸۳ سال، ۷۸ سال اور ۷۴ سال ہوتی ہے اور ان میں سے کوئی بھی عمر درست نہیں ہے۔ اب اس بات کو صاف کرنے کے لیے مصحفی ہی کے یہ دو حوالے ہمارے لیے زیادہ اہمیت رکھتے ہیں۔ دیوان ششم (۱۲۲۴ھ) کے دیباچے میں لکھتے ہیں:

(۱) تولد من در احمد شاہی است۔ تا الیوم عمرم از شصت متجاوز خواہد بود [۱۱]

(۲) ریاض الفصحاء میں لکھتے ہیں کہ ”سن عمرم تا الیوم قریب بہ ہشتاد رسیدہ باشد“ [۱۲]

پہلے حوالے سے یہ بات واضح ہو جاتی ہے کہ وہ دور احمد شاہ میں پیدا ہوئے۔ احمد شاہ کا دور ۱۱۶۱ھ-۱۱۶۷ھ ہے۔ اگر مصحفی کا سال ولادت جلوس احمد شاہ کے پہلے سال یعنی ۱۱۶۱ھ مان لیا جائے تو افسر صدیقی امر وہوی کی رائے کے مطابق سارا حساب ٹھیک ہو جاتا ہے اور ”۲۳، ۲۴ سال کی عمر میں ٹائڈہ میں دربار امیر کی حاضری درست بیٹھتی ہے اور ۲۵، ۲۴ سال کی عمر میں مرزا سودا سے ملاقات صحیح سمجھی جاسکتی ہے بلکہ ۱۲۲۴ھ میں دیوان ششم کی تکمیل کے وقت عمر ۶۴ سال کو متجاوز از شصت لکھنا ناقابل تردید قرار پاتا ہے۔ ۱۲۳۶ھ میں جب کہ عمر کا ۷۶ واں سال شروع ہو چکا ہو، قریب ہشتاد لکھنا قابل تسلیم ہو جاتا ہے“ [۱۳]۔ ۱۱۶۱ھ کو سال ولادت تسلیم کرنے سے ۱۲۴۰ھ میں وہ کم و بیش اسی سال کے ہو جاتے ہیں۔ اس طرح افسر صاحب نے ”اوائل احمد شاہ“ کو سال جلوس کا پہلا سال مان کر مصحفی کا سال ولادت ۱۱۶۱ھ متعین کیا ہے لیکن میرے خیال میں یہاں ایک بات کی تحقیق اور ضروری ہے کہ خود مصحفی ”اوائل احمد شاہ“ کے الفاظ سے کون سا سن یا سال مراد لیتے ہیں؟ ”اوائل احمد شاہ“ سے جو سن وہ مراد لیتے ہیں وہی سن ان کا سال ولادت ہونا چاہیے۔ اس تلاش میں جب ہم مصحفی کی ساری تحریروں اور تصانیف کی چھان پھٹک کرتے ہیں تو وفاقی کے ذیل میں ہمیں یہ فقرہ ملتا ہے جس میں ”اوائل احمد شاہ“ کو متعین کیا ہے:

”در اوائل عہد احمد شاہ در یک ہزار و یک صد و شصت ہجری بہ ہند آمدہ“ [۱۴]

اس فقرے سے یہ بات واضح ہوئی کہ مصحفی کے ذہن میں اوائل عہد احمد شاہ کا سن ۱۱۶۱ھ نہیں بلکہ ۱۱۶۰ھ ہے۔ اب یہ حساب اتنا صاف ہے کہ مصحفی کا سال ولادت ۱۱۶۰ھ/۷۷ء متعین ہو جاتا ہے۔ اس سے نہ صرف سارے واقعات صحیح ہو جاتے ہیں بلکہ وفات (۱۲۴۰ھ) کے وقت ان کی عمر ۸۰ سال ہو جاتی ہے اور ریاض الفصحاء کے اختتام ۱۲۳۶ھ کے وقت وہ ۷۷ ویں سال میں لگ جاتے ہیں اور ۷۷ کو قریب بہ ہشتاد لکھنا درست ہو جاتا ہے۔ لکھنؤ سے دہلی آتے وقت ان کی عمر ۷۲ سال ہو جاتی ہے۔ اپنے آخری دیوان ہشتم کے ایک شعر میں بھی مصحفی نے اپنی عمر ۸۰ سال بتائی ہے:

ہمیں اے مصحفی اسی برس میں  
نہیں اب اعتمادِ عمر فانی

جیسا کہ ہم لکھ آئے ہیں مصحفی کا سال وفات ۱۲۴۰ھ ہے اگر ۱۲۴۰ھ میں وہ اسی سال کے تھے تو اس سے بھی سال ولادت وہی سامنے آتا ہے جو ہم نے متعین کیا ہے یعنی ۱۱۶۰ھ۔

مصحفی کے کوئی اولاد نہیں تھی۔ ان کی ایک شادی ابتدائے عمر میں ہوئی اور اس بیوی سے جس سال شادی ہوئی اسی سال ایک بچی پیدا ہوئی۔ بچی کی ولادت میں بیوی فوت ہو گئی اور ایک ماہ بعد بچی بھی مر گئی [۱۵] اس کے بعد انھوں نے کوئی شادی نہیں کی۔ جیسا کہ خود لکھا ہے کہ لکھنؤ کے زمانہ قیام میں، اہل ہند کے دستور کے مطابق، بغیر نکاح و متعہ کے ایک ”زن مدخولہ“ ان کے قبضہ تصرف میں تھی۔ مصحفی سے اس کے تین حمل بھی ٹھہرے لیکن کچھ عرصے بعد وہ اس سے الگ ہو گئے۔ دوسری عورت جس سے انھیں عشق ہو گیا کوچہ گرد تھی۔ کچھ عرصہ گھر میں بیٹھی لیکن بعض عورتوں



کے بہکانے سے علیحدگی کی طالب ہوئی۔ ایک سال بعد اسے بھی رخصت کر دیا۔ اس کے بعد جس عورت سے اس زمانے میں ان کے تعلقات تھے اس سے متعہ کر لیا۔ ۱۲۲۹ھ میں جب انھوں نے ”مجمع الفوائد“ میں یہ بات لکھی تو اسے ان کے ساتھ رہتے ہوئے بارہ برس ہو چکے تھے لیکن اس سے بھی کوئی اولاد نہیں ہوئی [۱۶] دیوان پنجم کے ایک شعر میں بھی ان تعلقات کی طرف اشارہ کیا ہے:

دو تین عورتوں سے لگا دل تو مصحفی  
قسمت سے ہم کو وہ بھی ملیں مت کی بہنیاں

مصحفی ساری عمر اولاد کی تمنا کرتے اور اپنے دل کو ”بالقائے فرزند ان طبیعت“ شاد کرتے رہے:

اے مصحفی جو گل کہ اُگے خاک سے میری  
لایا نہ وہ آخر کو بجز بے ثمری رنگ

میں نخل ہوں کنیر کا باغِ زمانہ میں  
گل مجھ میں سیکڑوں ہیں ولیکن ثمر کہاں

تصنیف و تالیف اور شعر و شاعری ہی ان کی اولاد و معنوی تھیں اور اسی سے آج تک ان کا نام زندہ اور روشن ہے:

میری تربت پہ کوئی شعر پڑھو  
نہ کرو مصحف و آیات شروع

مصحفی کے تینوں تذکروں سے یہ بات سامنے آتی ہے کہ ان کی ابتدائی تعلیم امر وہہ میں ہوئی اور وہیں ان کا ذوق شعری پروان چڑھا۔ امر وہہ ہی میں مشق سخن اتنی ہو چکی تھی کہ جب ۱۱۸۲ھ میں وہ آنولہ اور پھر وہاں سے ٹانڈہ گئے تو نواب محمد یار خاں امیر کی مدح میں قصیدہ پیش کیا۔ امیر کے استاد قائم چاند پوری ان کے اتنے قائل تھے کہ نواب کی غزلیں بھی انھیں اصلاح کے لیے دے دیتے تھے [۱۷] اس وقت مصحفی کی عمر کم و بیش ۲۴ سال تھی۔

مصحفی نے تعلیم مکتب کا ذکر مختلف مقامات پر بار بار اپنے تذکروں میں کیا ہے۔ شاعر قاسم کے ذیل میں لکھا ہے کہ وہ میرا مکتب نشین تھا [۱۸] حزیں کے ذیل میں لکھا ہے کہ ”شعرش از عالم مکتب نشینی بیاد ماندہ است“ [۱۹] شہید کے ذیل میں لکھا ہے کہ ”دو شعر از عالم مکتب نشینی یاد دارم“ [۲۰]

مصحفی کو شعر و شاعری کا ذوق بچپن سے تھا۔ وہ پیدائشی شاعر تھے۔ مکتب کی تعلیم کے زمانے میں بھی وہ شعر و شاعری کی محفلوں میں جاتے تھے اور اردو و فارسی کے بہت سے اشعار انھیں یاد ہو جاتے تھے۔ بزرگ شاعر میر عبدالرسول نثار امر وہہ پہنچے تو ان سے بھی دورانِ ملاقات ”تذکرہ شعر بمیان می آمد“ [۲۱] اندازہ ہوتا ہے کہ دس بارہ سال کی عمر ہی میں ان کی شاعری کا آغاز ہو چکا تھا۔

سعادت خاں ناصر نے مصحفی کو ”تربیت یافتہ میاں مانی“ لکھا ہے [۲۲] افسر صدیقی امر وہہ میں لکھا ہے کہ شاہ علاء الدین شرط مرحوم نے انھیں بتایا کہ امر وہہ میں ان کے جدا مجد عضد الدین عضدی (م ۱۱۶۱ھ) کے ایک مرید تھے جن کا نام عبداللہ اور تخلص مانی تھا افسر صاحب کا خیال ہے کہ یہی وہ عبداللہ مانی ہو سکتے ہیں جنھیں سعادت علی خاں ناصر نے مصحفی کا استاد بتایا ہے [۲۳] عبداللہ مانی مکتب کے استاد تھے۔ اس کا امکان ہے کہ مکتب کے زمانے میں وہ اپنے اشعار استاذی مانی کو دکھاتے ہوں اور ان سے مشورہ سخن کرتے ہوں لیکن حیرت اس بات پر ہے کہ انھوں نے اپنے مکتب کے ساتھیوں کا ذکر تو اپنے تذکروں میں کیا ہے لیکن اپنے استاد مانی کا کوئی ذکر نہ فارسی شعرا کے تذکرے (عقد ثریا) میں کیا اور نہ اردو شعرا کے تذکرے (تذکرہ ہندی) میں کیا جس سے اندازہ ہوتا ہے کہ مصحفی ان معنی میں تو مانی کے تربیت یافتہ ضرور تھے کہ مانی ان کے معلم تھے لیکن شاعری میں وہ یقیناً ان کے استاد نہیں تھے۔ مصحفی نے اپنے کسی تذکرے یا ”مجمع الفوائد“ میں اپنے کسی استاد کا ذکر نہیں کیا ہے۔ تعلیم حاصل کرنے کا مصحفی کو بہت شوق



تھا۔ جب وہ آنولہ سے ٹانڈہ گئے اور معرکہ سکرتال (ذی قعدہ ۱۱۸۵ھ) کے بعد جب ٹانڈہ کا دربار اجڑا تو وہ لکھنؤ چلے گئے اور ایک سال بعد جب وہاں سے پہلی بار دہلی آئے (۱۱۸۷ھ) تو یہاں آ کر سلسلہٴ تعلیم دوبارہ شروع کر دیا۔ تذکرہ ہندی میں لکھا ہے کہ:

آغازِ شباب بمقتضائے موزونی طبع مصروف تحصیل علم بود چنانچہ بہ فیض صحبت بزرگان اول از تکمیل نظم و نثر زبانِ فارسی و تحقیق محاورہ و اصطلاح آں فراغت حاصل کردہ بہ مقتضائے رواجِ زمانہ آخر کار خود را مصروف بہ ریختہ گوئی داشتہ برائے ایں کہ رواجِ شعر فارسی در ہندوستان بہ نسبت ریختہ کم است و ریختہ ہم فی زمانہ پایہٴ اعلیٰ فارسی رسیدہ دو از دوہ سال در شاہجہاں آباد بہ دور نجف خان مرحوم بگوشہٴ عزلت گزیدہ، زبانِ ریختہ اردوئے معلیٰ کما ہی دریافت نمودہ و ہرگز برائے تلاشِ معاش در آں شر اجساد امورات بردرگس نہ رفتہ.... [۲۴] (اردو ترجمے کے لیے دیکھیے: حواشی ب)

”تذکرہ ہندی“ سے یہ بھی معلوم ہوتا ہے کہ انھوں نے یہ تعلیم مدرسہٴ غازی الدین خان میں حاصل کی اور یہیں گاہ گاہ ان کی ملاقات میر محمدی بیدار سے ہوتی تھی [۲۵] تیس سال کی عمر میں وہ تعلیم سے فارغ ہوئے ”ریاض الفصحاء“ میں لکھا ہے کہ ”تکمیل فارسی و نظم و نثر آں بہ شاہجہاں آباد درسی ساگی بخوبی میسر آمدہ بود“ [۲۶] پھر دہلی میں بارہ برس رہ کر مصحفی جب دوبارہ لکھنؤ پہنچے تو تحصیل علم کا ذوق اسی طرح باقی تھا اور وہ دوسرے علوم کی تعلیم کو بھی مکمل کرنا چاہتے تھے۔ لکھنؤ پہنچ کر وہ علم عربی یعنی طبیعی والہی و ریاضی کے حصول کی طرف رجوع ہوئے جس کی تفصیل انھوں نے ”ریاض الفصحاء“ میں دی ہے۔ یہاں مصحفی نے علم عربی مولوی مستقیم سکندہ گوپامو سے حاصل کیا۔ مولوی مظہر علی سے کہ صرف و نحو میں جن کا کوئی ثانی نہ تھا، قانونِ نچہ کی تعلیم حاصل کی۔ آخر عمر میں عربیت و تفسیر قرآن مجید کی تعلیم بہم پہنچائی اور اسی زمانے میں دیوانِ عربی تصنیف کرنے کا ارادہ کیا لیکن جو کچھ کہا وہ بارش میں بھیگ کر ضائع ہو گیا۔ مصحفی نے لکھا ہے کہ ”ایں نقص را کہ عربی داں نہ بودم، دریں شہر از خود دفع نمودم“۔ اسی زمانے میں علم عروض و قافیہ کو بھی پوری طرح حاصل کیا اور خود علم عروض پر ”خلاصۃ العروض“ کے نام سے ایک مختصر رسالہ تالیف کیا [۲۷] جس کے منتشر اوراق ”مجمع الفوائد“ میں موجود ہیں۔

تحصیل علم کا یہ شوق ساری عمر جاری رہا۔ فارسی و اردو دونوں پر قدرت رکھتے تھے۔ ایک جگہ لکھا ہے کہ ”ایں ہر دو زبانِ فارسی و ہندی از ایامِ شباب مثل غلام و کنیز شب و روز پیش من کمر بستہ حاضری مانند“ [۲۸] عربی سے بھی اچھی طرح واقف تھے۔ حصول علم کا شوق معاش کے لیے نہیں تھا بلکہ صرف و محض ”جہت مقام شناسی“ کے لیے تھا۔ ”مجمع الفوائد“ میں مصحفی نے لکھا ہے کہ یہ علم عربی انھوں نے اس زمانے میں حاصل کیا جب ان کی شہرت مشرق و مغرب تک پہنچ چکی تھی:

شورِ نظم و نثر فارسی احقر چہ در زبانِ ریختہ و چہ در زبانِ فارسی اگر چہ تا مشرق و مغرب دیوانہائے متعددہ موزوں شدہ بطریقِ ارمغان از دیارے بدیاریے نقل گشتہ رفتہ لیکن بایں ہمہ کمال موزونی تا علم عربی را ہم دایر و سایر نشدم خاطر م تسکین تمام نیافت والحمد للہ کہ مقصود من رسالہٴ ۳۱ - ۳۰ - ۲۹ - ۲۸ - ۲۷ - ۲۶ - ۲۵ - ۲۴ - ۲۳ - ۲۲ - ۲۱ - ۲۰ - ۱۹ - ۱۸ - ۱۷ - ۱۶ - ۱۵ - ۱۴ - ۱۳ - ۱۲ - ۱۱ - ۱۰ - ۹ - ۸ - ۷ - ۶ - ۵ - ۴ - ۳ - ۲ - ۱

## پانچواں باب

## غلام ہمدانی مصحفی

تصانیف: تذکرے، دو اوین، مجمع الفوائد۔

مطالعہ شاعری: غزل، مثنوی، قصیدہ وغیرہ۔ مصحفی کی زبان

## (الف) مصحفی کے تذکرے:

غلام ہمدانی مصحفی (۱۱۶۰ھ-۱۲۳۰ھ) نے اردو و فارسی دو اوین کے علاوہ تین تذکرے بھی لکھے: عقد ثریا (۱۱۹۹ھ)، تذکرہ ہندی (۱۲۰۹ھ) اور ریاض الفصحا (۱۲۳۶ھ)۔ ”عقد ثریا“ فارسی گویوں کا اور ”تذکرہ ہندی“ اردو شعرا کا تذکرہ ہے۔ ”ریاض الفصحا“ میں ۳۵ فارسی گو، ۱۲ فارسی وارد گو اور باقی اردو شعرا ہیں۔ یہ تینوں تذکرے فارسی زبان میں لکھے گئے ہیں اور علی الترتیب مولوی عبدالحق کے مشترک مقدمے کے ساتھ ۱۹۳۳ء، ۱۹۳۳ء اور ۱۹۳۳ء میں شائع ہو چکے ہیں۔ ”عقد ثریا“ کے قلمی نسخے خدا بخش اور نیشنل لائبریری پٹنہ (کتابت ۲۲ ذیقعد ۱۲۴۲ھ بمقام لکھنؤ)، رضا لائبریری رامپور مکتوبہ ۱۲۵۵ھ اور برٹش میوزیم میں ہیں۔ ”تذکرہ ہندی“ کا ایک قلمی نسخہ رضا لائبریری رامپور میں ہے جو حسن علی محسن مؤلف ”سراپاخن“ کا لکھا ہوا ہے۔ اس کا ایک نسخہ خدا بخش اور نیشنل لائبریری میں بھی ہے جو ۲ صفر ۱۲۳۸ھ کا مکتوبہ ہے۔ ایک نسخہ ندوۃ العلماء لکھنؤ میں محفوظ ہے جسے ”تذکرۃ الشعراء“ کے نام سے ڈاکٹر اکبر حیدری کاشمیری نے مرتب کر کے ۱۹۸۰ء میں لکھنؤ سے شائع کیا ہے۔ یہ دراصل تذکرہ ہندی کا مسودہ اول ہے۔ تذکرہ ہندی کا ایک نسخہ برٹش میوزیم میں بھی محفوظ ہے۔ ”ریاض الفصحا“ کا ایک قلمی نسخہ رضا لائبریری رامپور میں ہے جس کے بارے میں جناب امتیاز علی خاں عرشی کا خیال ہے کہ یہ شاید ”خود مصحفی کا مسودہ ہو“ [۱] اس کا ایک نسخہ مکتوبہ ۱۲۳۳ھ، شاگرد مصحفی رمضان بیگ طپاں کا لکھا ہوا خدا بخش لائبریری پٹنہ میں بھی موجود ہے۔ یہ تینوں تذکرے تقریباً ۴۲ سال کے عرصے میں لکھے گئے۔ ”عقد ثریا“ کا آغاز ۱۱۹۴ھ میں ہوا اور ریاض الفصحا ۱۲۳۶ھ میں مکمل ہوا۔

(۱)

عقد ثریا، ۱۱۹۹ھ میں مکمل ہوا۔ مصحفی نے ”زہے باغ باصفا“ [۲] سے اس کا سالی تصنیف نکالا ہے اور عبارت میں بھی ”دریک ہزار و یک صد و نو و نہا این تذکرہ عجیبہ..... صورت اختتام پذیرفتہ“ [۳] کے الفاظ لکھے ہیں۔ یہ تذکرہ مرزا محمد حسن قنبل کی تحریک رکھتا ہے۔



”مرزا محمد حسن قنیل..... دراپا نے کہ مجلس مشاعرہ الفقیر خانہ زینت انعقادداشت از ساحت لشکر نواب ذوالفقار الدولہ بہادر شاہ جہاں آباد گذرا گند۔ زمرہ غزل فارسی گوش این مزاج دان سخن رسانیدہ باعث شعر فارسی خواندن در مجلس ریختہ گویاں گردید..... چون مرزائے مزبور خیلے سیاحت کردہ و در مجلس وضع و شریف رسیدہ نظم و نثر از اشعار و احوال معاصرین جستہ جستہ بر بیاض خاطر خود منقوش داشت۔ روزے این ہمہ رطب و یابس را بنظر قبول من زیبا نموده فسون تالیف تذکرہ معاصرین بگوشم دہیدہ۔ اسامی چند از اہا بقلم تحریر من در آورد مسودہ احوال بعضے را بر بیاض مختصرے بدست من نویسانیدہ یاد آوردن یاران و دوستان بیاد داد“ [۴]

اس تذکرے میں مصحفی نے عہد محمد شاہ سے شاہ عالم تک کے فارسی گو ایرانی و ہندوستانی شعرا کے مختصر حالات اور انتخاب کلام حروف تہجی کے اعتبار سے درج کیے ہیں اور جہاں کسی ایسے شاعر کو شامل کیا ہے جو اس زمانی دائرے میں نہیں آتا وہاں اس کی وجہ بھی بیان کر دی ہے مثلاً بیدل کو شامل کرنے کی وجہ یہ بتائی ہے کہ ”اگرچہ ذکر اس بزرگ دریں تذکرہ آوردن واجب نبود اما چون بنائے این عمارت از شاعران احیاء عہد فردوس آرام گاہ است و مشارا الیہ ہم تا وائل جلوس والا بقید حیات بود لہذا ضرور افتادہ کہ اگر برنے از احوال و اشعار اور نیز صورت تسطیر یابد، خوب است“ [۵]

مصحفی نے اس تذکرے کو بیاض کا نام دیا ہے اور کم از کم تین جگہ اسے بیاض ہی لکھا ہے۔۔۔۔۔ ”اس تذکرہ عجیبہ کہ گویا فی الحقیقتہ بیاض است“ [۶] قائم چاند پوری کو شامل تذکرہ کرنے کا جواز دیتے ہوئے لکھا ہے ”وچوں این تذکرہ راناہیت بیاض ہم ہست“ [۷] مولوی فخر الدین کو شامل تذکرہ کرنے کی وجہ بتاتے ہوئے لکھا ہے کہ ”ایشاں در کمالات اظہار کمال شاعری نبودہ لہذا تخلص نہ گزاشتہ بطور بیاض بہ تحریری آید“ [۸] ان عبارات کو پڑھ کر مصحفی کے نزدیک بیاض اور تذکرہ کا فرق یہ معلوم ہوتا ہے کہ بیاض میں ہر قسم اور ہر دور کے شاعر کا کلام شامل کیا جاسکتا ہے۔ اس شاعر کا کلام بھی شامل کیا جاسکتا ہے جس نے تخلص بھی اختیار نہ کیا ہو اور کبھی کبھار تفسیر طبع کے لیے چند اشعار کہے ہوں جب کہ تذکرہ میں صرف اس دور یا زمانی دائرے کے باقاعدہ شاعروں کا کلام و حالات شامل کیے جاسکتے ہیں جس کے لیے تذکرہ لکھا جا رہا ہے۔ قائم کا کوئی دیوان فارسی میں نہیں ہے اور خود فارسی کا کلام بھی بہت کم ہے لیکن عقد ثریا کی بیاضی حیثیت کی وجہ سے مصحفی نے قائم کو شامل تذکرہ کر لیا ہے۔ اسی طرح مولوی فخر الدین کو، جو مصحفی کے استاد مرشد ہیں اور جنہوں نے بہت کم شعر کہے ہیں بیاضی حیثیت کی وجہ سے تذکرہ کے ”خاتمہ“ میں شامل کر لیا ہے۔ اسی لیے مصحفی عقد ثریا کو ”تذکرہ عجیبہ“ اور ”بیاض“ کہتے ہیں۔ ”عقد ثریا“ میں ۱۴۷ شاعروں کا انتخاب کلام اور حالات درج ہیں۔ ان کے علاوہ مولوی فخر الدین اور میر محمد حسین لندنی کا ایک ایک شعر بھی دیا گیا ہے۔

مصحفی نے اس تذکرہ کی تیاری میں ”بیاض قنیل“ اور ان کی یادداشتوں سے استفادہ کیا ہے [۹] جس کا ”تذکرہ ہندی“ میں بھی اظہار کیا ہے: ”چنانچہ اشعار فارسی اش پیش فقیر در شاہ جہاں آباد بوساطت مرزا قنیل رسیدہ بودند“ [۱۰]۔ ان ماخذ کے علاوہ غلام علی آزاد بلگرامی کے تذکرے ”خزانہ عامرہ“ [۱۱] اور والدہ داغستانی کے تذکرے ”...“ کا حوالہ بھی



کیونکہ اس میں وہ شعر شامل تھے جن سے حاکم لاہوری کی ملاقات ہوئی تھی لیکن میر غلام علی آزاد بلگرامی کی تجویز پر ”برعایت ایہام“ اس کا نام ”مردم دیدہ“ رکھ دیا تھا [۱۵] بعض جگہ مصحفی نے یہ بھی بتایا ہے کہ انتخاب کلام کس ماخذ سے لیا ہے مثلاً مرزا اشرف الدین علی خاں وفا کے ذیل میں لکھا ہے کہ ان کا کلام ان کے بیٹے مرزا صفی الدین خان صفائی سے لے کر داخل تذکرہ کیا ہے [۱۶]۔ اس تذکرے کی ایک خصوصیت یہ ہے کہ مصحفی عام طور پر اپنے ماخذ کا حوالہ دیتے ہیں۔

اس تذکرے کی ایک اور خصوصیت یہ ہے کہ مصحفی اکثر مقامات پر سنین ولادت و وفات وغیرہ بھی درج کرتے جاتے ہیں مثلاً سراج الدین علی خان آرزو کی ولادت ۱۱۰۱ھ اور وفات ۱۱۶۹ھ بتائی ہے [۱۷]۔ آفرین لاہوری کا سن وفات ۱۱۵۴ھ [۱۸] میر عظمت اللہ بے خبر کا ۱۱۰۲ھ [۱۹]، باسطی کا ۱۱۹۹ھ [۲۰]، بیدل کا ۱۱۴۳ھ [۲۱]، میر محمد افضل ثابت الہ آبادی کا ۱۱۵۱ھ [۲۲] لکھا ہے۔ شاہ حاتم کی ولادت لفظ ”ظہور“ سے ۱۱۱۱ھ اور وفات ۱۱۹۷ھ لکھی ہے [۲۳]۔ اسی طرح راسخ سیالکوٹی کا سال وفات ۱۱۵۰ھ [۲۴] صفائی کی ولادت ۱۱۵۹ھ اور آمد ہندوستان ۱۱۹۰ھ [۲۵] دیے ہیں۔ وفات صمصام الدولہ ۱۱۵۱ھ [۲۶]، وفات میر نواز علی فقیر ۱۱۶۷ھ [۲۷]، وفات مرزا مظہر جانجاناں ۱۱۹۵ھ [۲۸]، وفات والد داغستانی ۱۱۷۰ھ [۲۹] درج کیے ہیں۔ بعض واقعات کے سنین بھی مصحفی نے درج کیے ہیں مثلاً شاہ عالم بادشاہ نے غلام علی خان کے ہمراہ آصف الدولہ اور سرہشتوں کے لیے خلعت بھیجی تھی۔ اس قافلے کے ہمراہ مصحفی بھی لکھنؤ آئے تھے۔ اس کا سن ۱۱۹۸ھ تذکرے میں درج کیا ہے [۳۰]۔ تذکرے میں مصحفی نے اپنے لکھے ہوئے دو قطعات تاریخ وفات بھی دیے ہیں۔ ایک شاہ حاتم کا جس کے مصرع ”آہ صدحیف شاہ حاتم مرد“ سے ۱۱۹۷ھ برآمد ہوتے ہیں، اور دوسرا مرزا مظہر جانجاناں کا، جس کے مصرع ”برآوردہ گفت: آہ مظہر کجائی“ کے آخر تین لفظوں سے ۱۱۹۵ھ نکلتے ہیں۔ مصحفی نے بعض معلومات اپنے بزرگ معاصر شعر مثلاً شاہ حاتم یا مرزا مظہر جانجاناں سے حاصل کی ہیں اور ان کو انھیں کے حوالے سے درج تذکرہ کر دیا ہے۔

بعض نئی معلومات ایسی ہیں جو صرف اسی تذکرے میں درج ہیں مثلاً ایک جگہ یہ بتایا ہے کہ مرزا خان بیگ سامی کا مدفن ”بیرون ترکمان دروازہ در مقبرہ خواجه میر درد واقع شدہ“ [۳۱] میر صدر الدین محمد صدر کے بارے میں لکھا ہے کہ ”رفاقت جان سن فرنگی اختیار نمودہ“ [۳۲] یہ وہی ”ممتاز الدولہ رچرڈ جان سن بہادر“ ہیں [۳۳] جو لکھنؤ میں ایسٹ انڈیا کمپنی کی طرف سے نائب ریڈیٹنٹ تھے اور جنھیں ”دیوان سودا“ محمد حسین نے خوش خط لکھوا کر پیش کیا تھا اور جو آج نسخہ جونسن کے نام سے معروف ہے۔ اسی طرح مصحفی نے ایک جگہ یہ بتایا ہے کہ مرزا محمد حسن قتل نے ۱۸ سال کی عمر میں اسلام قبول کیا تھا اور اسی زمانے میں ان کی شاعری کا آغاز بھی ہوا تھا۔ مصحفی نے لکھا ہے کہ ”در عہد نواب وزیر مرحوم رواج ایرانیوں بیشتر بود، مشارالیه (قتیل) ہم دیدہ دیدہ ہمیں مذہب اختیار کردہ [۳۴]۔ اور یہ بھی بتایا ہے کہ وہ ”جوان بے سرو پا، خانہ بدوش و خوش نشین“ ہے۔ ان کا تخلص ان کے استاد شہید نے اپنے نام کی مناسبت سے قتل رکھا تھا [۳۵] مرزا ابوالحسن موالی کی جسمانی قوت کے بارے میں لکھا ہے کہ ”اسی ہمہ قوت در دست و پایش بود کہ پائے اسپ ولایتی را اگر محکم می گرفت نمی گذاشت اگر ہزار بار سر خود برسنگ می زند“ [۳۶] محمد تقی میر کے بارے میں خود میر کے حوالے سے لکھا ہے کہ ”می گفت کہ دو سال شغل ریختہ موقوف کردہ بودم در ایاام قریب دو ہزار بیت فارسی صورت تدوین یافتہ“ [۳۷]



والد داغستانی کے بارے میں لکھا ہے کہ اپنی بہت عم خدیجہ سلطان سے عشق میں ناکامی کے بعد ہندوستان چلا آیا۔ میر شمس الدین فقیر نے اس قصہ عشق کو نظم کیا تھا اور اس مثنوی کا نام ”والد و سلطان“ رکھا تھا [۳۸]۔ سودا کے بارے میں لکھا ہے کہ وہ پہلے سلیمان قلی خان کے شاگرد ہوئے اور پھر بعد میں شاہ حاتم سے رجوع ہوئے۔ شاہ حاتم نے اپنے لوح دیوان کی پشت پر اپنے شاگردوں کے نام درج کر رکھے تھے اور ان ناموں میں سودا کا نام بھی شامل تھا [۳۹]۔ سودا کے بارے میں جو رائے درج کی ہے اس سے اندازہ ہوتا ہے کہ مصحفی سودا سے ناخوش تھے۔ عقد ثریا میں سودا کو ”مرد کم علم“ لکھا ہے اور یہ بھی لکھا ہے کہ ”الحق چینی نامش در ہندوستان و روزبان بازاریان و غزلیات دیوانش بہر اطراف و جوانب و ہر جاہل و اُمی را بر زبان بائیں ہمہ شہرت کہ در ریختہ نصیبش بود۔ آخر آ خر عنان شعر فارسی ہم سر بیدر در آبدرد آورد۔ اگر چہ ایں حرکت مناسب شان نبود غزلہاے فارسی خود نیز کہ در لکھنؤ گفتہ داخل دیوان ریختہ بقید ردیف ساختہ و ایں ایجاد اوست“ [۴۰] غرض کہ ”عقد ثریا“ فارسی گو شعرا کا تذکرہ ہونے کے باوجود ایسی اہم معلومات کا حامل ہے کہ اسے اردو شاعری کی تاریخ میں نظر انداز نہیں کیا جاسکتا۔

شاعروں کے بارے میں بعض آراء قابل توجہ اور دلچسپ ہیں جن سے خود مصحفی کے مزاج کا اندازہ ہوتا ہے مثلاً میر محمد حسین کلیم کے بارے میں لکھا ہے کہ ”در زبان ریختہ تصنیفات جید دارد [۴۱] بیدل کے بارے میں لکھا ہے کہ ”الحق شخصے، پہلوان سخن بود“ [۴۲] سلام اللہ خاں تسلیم کے بارے میں لکھا ہے کہ ”وضع خواندن شعرش بر گفتن غالب افتادہ“ [۴۳] محتشم علی خاں حشمت کے بارے میں لکھا ہے کہ ”بر فضائل باطنی و جاہت ظاہرش زائد بود“ [۴۴] فتوت کے بارے میں لکھا ہے کہ ”زبان قد ما و در آ میز را دوست نہ دارد“ [۴۵] مکین کے بارے میں لکھا ہے کہ ”مزاجش بہ تحقیق لغت و صحت الفاظ و متحضر داشتن عروض و قوافی بیشتر مصروف است و شعر بدرجہ اوسط درست بستہ گوید، البتہ شخصے برزگ و محقق است“ [۴۶] اسی طرح محمد تقی میر کے بارے میں جو کچھ کہا ہے مصحفی سے پہلے کسی اور تذکرہ نویس نے اتنی صحیح اور چچی تلی رائے نہیں دی: ”درفن شعر ریختہ مرد صاحب کمال است کہ مثل او از خاک ہند دیگرے سر بر نیارودہ۔ چرخ پیر را سا لہائے دراز چرخ باید زد کہ ہچو شخصے را بروئے کار آرد..... و از بسکہ از ابنائے زمانہ کسے را مخاطب صحیح نمی پندارد، سخن بہر کس و ناکس نمی کند۔ ازیں جہت اعزہ اور اس کج خلق و بر خود غلط و انصاف دشمن قرار می دہند“ [۴۷]

مصحفی نے ”عقد ثریا“ کا سال اختتام ۱۱۹۹ھ تو دیا ہے لیکن یہ کہیں نہیں بتایا کہ اس تذکرہ کا آغاز کب ہوا تھا؟ داخلی شواہد سے یہ بات سامنے آتی ہے کہ اس تذکرہ کا آغاز ۱۱۹۴ھ میں یا اس سے پہلے ہو چکا تھا مثلاً:

۱۔ شاہ حاتم کے ذیل میں مصحفی نے لکھا ہے کہ ان کا سال ولادت لفظ ”ظہور“ سے ۱۱۱۱ھ برآمد ہوتا ہے اور یہ بھی لکھا ہے کہ ان کی عمر ۸۳ سال ہے۔ گویا شاہ حاتم کے بارے میں ابتدائی حصہ ۱۱۱۱ + ۸۳ = ۱۱۹۴ھ میں لکھا اور آخری حصہ اور قطعہ تاریخ شاہ حاتم کی وفات کے فوراً بعد ۱۱۹۷ھ میں لکھا۔

۲۔ مرزا مظہر جانجاناں کا قطعہ تاریخ وفات ۱۱۹۵ھ میں لکھا ہے۔ اس کے معنی یہ ہوئے کہ مرزا مظہر کا ترجمہ بھی ۱۱۹۵ھ میں لکھا گیا۔

۳۔ میر قمر الدین منت کے بارے میں لکھا ہے کہ ”از ایامے کہ بہ پورب رسیدہ“۔ منت ۱۱۹۱ھ میں لکھنؤ گئے [۴۸]۔ عبارت کے لہجے سے معلوم ہوتا ہے کہ ان کو گئے ہوئے ایک عرصہ ہو چکا تھا۔ گویا منت کا ترجمہ ۱۱۹۱ھ کے

بعد درج کیا گیا۔

۴۔ میر ۱۱۹۶ھ میں لکھنؤ گئے۔ ”عقد ثریا“ میں ان کے لکھنؤ جانے کا کوئی ذکر نہیں ہے، جس سے یہ نتیجہ اخذ کیا جاسکتا ہے کہ میر کا ترجمہ انھوں نے ۱۱۹۶ھ سے پہلے درج کیا۔ تذکرہ ہندی (۱۲۰۹ھ) میں میر کے لکھنؤ جانے کا ذکر ملتا ہے..... از چند سال کہ از شاہجہاں آباد بہ پورب رسیدہ [۴۹]

۵۔ سودا کا ذکر صیغہ ماضی میں کیا ہے جس سے معلوم ہوا کہ جب سودا کا ترجمہ لکھا گیا تو سودا وفات پا چکے تھے۔ سودا کی وفات ۱۱۹۵ھ میں ہوئی۔ گویا ان کا ترجمہ ۱۱۹۵ھ میں یا اس کے کچھ عرصے بعد درج ہوا۔

۶۔ مصحفی نے لکھا ہے کہ یہ تذکرہ مرزا قتیل کی تحریک پر لکھنا شروع کیا اور چند شاعروں کے حالات ان سے دریافت کر کے قلمبند کیے۔ مرزا قتیل نجف خان کے لشکر کے ساتھ دہلی آئے اور نجف خان کی وفات (۸ جمادی الآخر ۱۱۹۶ھ / اپریل ۱۷۸۲ء) تک اس سے وابستہ رہے۔ مصحفی ۱۱۸۷ھ میں دہلی پہنچے اور تیس سال کی عمر یعنی ۱۱۹۰ھ تک فارسی نظم و نثر کی تعلیم حاصل کرتے رہے [۵۰] تعلیم کے بعد ہی مصحفی کے گھر پر مشاعرے کا آغاز ہوا جس میں مرزا قتیل ان کے ہاں مشاعرہ میں شریک ہوتے رہے اور ”باعث شعر فارسی خواندن در مجلس ریختہ گویاں گردید“ [۵۱]۔ اور مرزا قتیل کے زیر اثر مصحفی میں فارسی گوئی کا شوق پیدا ہوا: ”آتش خاموش این زبانم را چارونا چارکار بزبان کشیدن افتاد۔ اکثر در اں روز باہا ہم ہم طرح بودیم از یکدگر گویاں سبقت می بودیم“ [۵۲] اور اسی زمانے میں قتیل نے انہیں فارسی گو شعرا کا تذکرہ لکھنے کی ترغیب دی۔ یہ ۱۱۹۴ھ ہو سکتا ہے۔ چند شاعروں کے حالات مصحفی نے قتیل سے دریافت کر کے اسی زمانے میں شامل تذکرہ کیے اور اسکے بعد دیگر شعرا کے حالات جمع کرتے اور لکھتے رہے مثلاً شاہ حاتم کے حالات ۱۱۹۴ھ میں لکھے اور ۱۱۹۷ھ میں وفات حاتم کے فوراً بعد ان میں اضافے کیے۔ لطف علی بیگ آذر مولف ”آتشکدہ“ کے حالات بھی ۱۱۹۴ھ میں لکھے [۵۳]۔ مرزا مظہر جانجاناں کے حالات ۱۱۹۵ھ میں لکھے۔ سودا کے حالات، وفات کے بعد ۱۱۹۵ھ میں لکھے۔ یہ سلسلہ اسی طرح جاری رہا کہ ۱۱۹۸ھ میں مصحفی لکھنؤ چلے گئے۔ وہاں بہت سے شعرا کے حالات درج کیے اور ۱۱۹۹ھ میں لکھنؤ ہی میں اسے اختتام کو پہنچایا۔

دلچسپ بات یہ ہے کہ بعض شعرا کے حالات تذکرہ مکمل کرنے کے بعد شامل کیے مثلاً پنڈت بدھادھر فصیح شاگرد مرزا محمد حسن قتیل کے حالات بقول مصحفی ”در یک ہزار و دو صد و دو از ذہ ہجری (۱۲۱۲ھ) داخل تذکرہ کردہ شد“ [۵۴] کر پادیاں کنور سین مضطر کے حالات ۱۲۱۳ھ میں شامل تذکرہ کیے [۵۵] خواجہ میر درد کے بارے میں لکھا ہے کہ چند سال ہوئے وفات پائی [۵۶] درد کا سال وفات ۱۱۹۹ھ ہے۔ گویا ان کا ترجمہ بھی تکمیل تذکرہ کے چند سال بعد شامل کیا یا اس پر نظر ثانی کی۔

”عقد ثریا“ ان تمام وجوہات کے پیش نظر ہماری ادبی تاریخ کا ایک اہم ماخذ ہے۔

(۲)

”عقد ثریا“ کی تکمیل کے بعد مصحفی تذکرہ ہندی کی طرف متوجہ ہوئے۔ مصحفی نے لکھا ہے کہ ”از تصنیف دیوان فارسی و ہندی و تالیف تذکرہ فارسی فراغت حاصل کردہ ہم تالیف تذکرہ ہندی، پیش ہے۔“



میں انھوں نے تذکرہ ہندی کا آغاز کیا۔ اس بات کی تصدیق بعض دوسرے داخلی شواہد سے بھی ہوتی ہے مثلاً:

۱۔ احتقر [۱۵۸] اور خاکسار [۱۵۹] کے ذیل میں میر حسن کو ”سلمہ اللہ تعالیٰ“ لکھا ہے۔ گویا جب یہ عبارت لکھی گئی میر حسن زندہ تھے۔ میر حسن کا انتقال ۱۲۰۱ھ کے پہلے مہینے کے پہلے دس دنوں میں ہوا۔ اس سے یہ نتیجہ نکلا کہ میر حسن کا ترجمہ ۱۲۰۱ھ سے پہلے لکھا گیا جب وہ زندہ تھے۔ اس میں مثنوی سحر البیان کا ذکر بھی آیا ہے۔

۲۔ حاتم کے ذیل میں لکھا ہے کہ ”سہ سال است کہ در شاہجہاں آباد گزشتہ“ [۶۰]۔ شاہ حاتم کا سال وفات ۱۱۹۷ھ ہے۔ گویا ان کا حال بھی ۱۲۰۰ھ میں داخل تذکرہ کیا۔

۳۔ خواجہ میر درد کے ذیل میں لکھا ہے کہ ”یک سال است کہ در دیوچوریش شفا یافتہ و بہ شافی علی الاطلاق واصل گشتہ“ [۶۱]۔ درد کا سال وفات ۱۱۹۹ھ ہے۔ گویا درد کا حال بھی ۱۲۰۰ھ میں لکھا گیا۔

ان شواہد سے یہ بات سامنے آتی ہے کہ مصحفی نے یہ تذکرہ لکھنؤ آنے کے دو سال بعد ۱۲۰۰ھ میں شروع کیا اور جیسا کہ دو قطععات تاریخ سے واضح ہے اس کا سال اختتام ”یک ہزار و دو صد و نہ“ ہجری [۶۲] ہے۔ ”جلد بے نظیر“ سے بھی اس کا سال ۱۲۰۹ھ برآمد ہوتا ہے [۶۳]۔

مطبوعہ تذکرہ ہندی کی عبارتوں کے مطابق یہ بات درست ہے کہ مصحفی نے اس کا آغاز لکھنؤ میں ۱۲۰۰ھ میں کیا لیکن تذکرہ ہندی نسخہ ندوۃ العلماء لکھنؤ کی اشاعت [۶۳] کے بعد بعض ایسے نئے حقائق سامنے آتے ہیں جن سے پتا چلتا ہے کہ تذکرہ ہندی کا آغاز بھی دہلی میں ہو چکا تھا مثلاً:

۱۔ نسخہ ندوۃ العلماء لکھنؤ میں شاہ حاتم کے ذیل میں لکھا ہے اور جو بعد میں قلم زد کر دیا گیا کہ ”بافقر آشناست، حق تعالیٰ سلامتش دارد“ [۶۵] اس سے معلوم ہوا کہ جب یہ عبارت لکھی گئی اس وقت شاہ حاتم زندہ تھے۔ شاہ حاتم کی وفات ۱۱۹۷ھ میں ہوئی۔ مصحفی ۱۱۹۸ھ میں لکھنؤ آئے۔ وفات حاتم کے وقت مصحفی دہلی میں تھے۔ گویا شاہ حاتم کے بارے میں یہ عبارت لکھنؤ آنے سے پہلے دہلی میں لکھی گئی۔

۲۔ اسی طرح میر درد کے ترجمے میں یہ الفاظ ملتے ہیں: خواجہ میر درد سلمہ اللہ پیش ازیں بہ سپاہی پیشگی باغزو امتیاز ببری می برد“ [۶۶]۔ اس عبارت میں بھی ”سلمہ اللہ“ کے الفاظ بتا رہے ہیں کہ اس وقت خواجہ میر درد زندہ تھے۔ درد کی وفات ۱۱۹۹ھ میں ہوئی۔ مصحفی ۱۱۹۸ھ میں لکھنؤ آئے۔ گویا یہ عبارت بھی قیام دہلی کے دوران ہی میں لکھی گئی۔

اس سے یہ نتیجہ نکلا کہ تذکرہ ہندی کا آغاز بھی دہلی میں وفات حاتم ۱۱۹۷ھ سے پہلے ہو چکا تھا اور مصحفی ”عقد ثریا“ کے ساتھ ساتھ تذکرہ ہندی کے لیے بھی مواد جمع کر کے مسودہ خام تیار کرتے جا رہے تھے۔ جب وہ لکھنؤ پہنچے اور ”عقد ثریا“ پر نظر ثانی و اضافہ کر کے اسے صاف و ختم کیا تو اب ان کا ارادہ تذکرہ ہندی کو مکمل کرنے کا ہوا اور

انھوں نے اسی مسودہ پر ۱۲۰۰ھ سے کام شروع کیا۔ جیسے جیسے مواد ملتا رہا اور حالات اجازت دیتے رہے وہ اس مسودہ میں اضافے کرتے رہے لیکن پوری طرح یہ موقع اس وقت میسر آیا جب وہ شہزادہ سلیمان شکوہ کے ملازم ہوئے اور انعام و اکرام سے نوازے گئے۔ مصحفی نے اس تذکرہ کے خاتمے میں لکھا ہے۔ ”اکنوں کہ بہ رہبری بخت سعید در حضور“

نور مرتدزادہ آفاق مرزا محمد سلیمان شکوہ بہادر ادام اللہ اقبالہ بار یافتہ ہمیشہ مورد گونا گوں مہربانی آں مہر سپہر خلافت و جہانداری می باشد فرصت را غنیمت شمرده مسودہ محسوس تذکرہ را کہ از چند سال بہ طاق نسیاں افتادہ بود صاف نمودہ و درست ساختہ احوال اکثرے درو بہ شرح و بسط مسطور است و احوال بعضے از متقدمین کہ کما پیشنی آ گاہی بر اوقات آہنا

دوسرا نقص یہ تھا کہ وہ علم عروض و قافیہ سے نا آشنا تھے اور چند دنوں میں مطالعے کے ذریعے اسے بھی دور کر لیا اور اس فن میں ایک رسالہ خلاصۃ العروض تالیف کیا [۱۵۲]

ریاض الفصحی اس دور کے شعرا کے بارے میں ایک ایسی دستاویزی حیثیت رکھتا ہے جس سے اس دور کے مزاج، مذاق سخن، نئے رجحانات اور نئے شعرا کے بارے میں آگاہی حاصل ہوتی ہے۔ اگر یہ تذکرہ نہ ہوتا تو اس دور کے شعرا کے بارے میں ہماری معلومات تشنہ رہ جاتیں۔ مصحفی کے یہ تینوں تذکرے آج تاریخ ادب اردو کے حوالے سے غیر معمولی اہمیت کے حامل ہیں اور ضرورت اس بات کی ہے کہ جدید اصولوں کے مطابق ان کے مستند متون مدون کر کے دوبارہ شائع کیے جائیں۔

### (ب) مجمع الفوائد:

”مجمع الفوائد“ مصحفی کی مکمل و نامکمل متفرق فارسی و عربی نثر و نظم کا مجموعہ ہے جو تاحال غیر مطبوعہ ہے۔ اس کا ایک نسخہ پنجاب یونیورسٹی لائبریری لاہور کے ذخیرہ کیفی میں محفوظ ہے۔ مصحفی نے بغیر کسی ترتیب کے متفرق کاغذوں کو یکجا کر کے انھیں ”مجمع الفوائد“ کا نام دیا ہے۔ وجہ تالیف میں بتایا ہے کہ

”ہر چہ از تصنیفات من نا تمام ماندہ بود، چہ نظم و چہ نثر، چہ عربی و چہ فارسی، دریں جلد آخرد آردہ این کتاب را“ ”مجمع الفوائد“ موسوم ساختم“ [۱۵۳]

مصحفی نے یہ مجموعہ ۱۲۲۹ھ میں مرتب کیا جس کی طرف ایک جگہ خود اشارہ کیا ہے کہ: ”عرصہ سی سال بلکہ زیادہ می گذرد کہ بہ لکھنؤ قیام دارم.....“ (ص ۳۲۷)۔ مصحفی ۱۱۹۸ھ میں لکھنؤ آئے اور پھر یہیں کے ہو رہے۔ اگر ”سی سال بلکہ زیادہ“ سے ۳۱ سال مراد لیے جائیں تو گویا ۱۱۹۸+۳۱=۱۲۲۹ھ مجمع الفوائد کا سال ترتیب و تالیف متعین کیا جاسکتا ہے۔

اس مجموعے کی ایک اہمیت تو یہ ہے کہ اس سے مصحفی کے علم و فضل کا پتا چلتا ہے۔ دوسرے اس سے مصحفی کے وہ ذاتی و خاندانی حالات سامنے آتے ہیں جو اب تک نامعلوم تھے (ص ۳۲۶-۳۲۸)۔ ساتھ ہی اس کے مطالعہ سے مصحفی کے مزاج کی تصویر بھی اجاگر ہو جاتی ہے اور وہ تصانیف و تالیفات بھی مکمل و نامکمل صورت میں سامنے آ جاتی ہیں جن کا ذکر انھوں نے ”ریاض الفصحی“ میں کیا ہے۔ مثلاً مصحفی نے لکھا ہے کہ علم عروض کے بارے میں ایک مختصر تالیف ”خلاصۃ العروض“ لکھی تھی [۱۵۴] یہ مختصر تالیف ”مجمع الفوائد“ میں منتشر و نامکمل صورت میں موجود ہے۔ (ص ۳۲۹)۔ مصحفی نے ایک اور رسالہ ”مفید الشعرا“ کے نام سے لکھا تھا۔ یہ رسالہ بھی منتشر صورت میں ”مجمع الفوائد“ میں موجود ہے۔ مصحفی نے شیخ مغل فانی کی ”مجلس مناظرہ“ میں بزبان فارسی ایک مضمون ”دروصف دکان تنبولی“ پڑھا تھا [۱۵۵] یہ مضمون بھی ”مجمع الفوائد“ میں موجود ہے (ص ۳۳۱-۳۳۲) [۱۵۶] ”مجمع الفوائد“ میں جن موضوعات پر مصحفی نے اظہار خیال کیا ہے وہ کم و بیش یہ ہیں:

(۱) وجہ تالیف (ص ۳۲۳)

(۲) عربی مضمون (ص ۳۲۴-۳۲۵)



(۳۳) الفاظ سے ایک تعویذ ترتیب دیا ہے جسے کسی طرف سے پڑھیے ابتدائی حروف کے جوڑنے

سے ”فضل علی“ برآمد ہوتا ہے (ص ۳۳۹)

(۳۴) باقی صفحات میں متعدد حکایات لکھی ہیں جن میں ذاتی تجربات و مشاہدات کو بصورت حکایت

لکھا ہے

(۳۵) تتمہ مجمع الفوائد بیچ میں آ گیا ہے۔ مخطوطے کی جلد بندی درست نہیں ہے۔

”مجمع الفوائد“ منتشر نظم و نثر کا مجموعہ ہونے کے باوجود حالات و مطالعہ مصحفی کے تعلق سے اہمیت رکھتا ہے۔

مصحفی کا نسب نامہ اور خاندانی و ذاتی حالات یہاں پہلی بار بیان میں آئے ہیں۔ ایک خط میں جو خود اپنی مدح میں لکھا گیا ہے، جرات و مصحفی کے تعلق سے مفید معلومات سامنے آتی ہیں۔ اس مجموعے کی ایک حکایت میں اس معرکے کو بیان کیا ہے جو انشا و مصحفی کے درمیان ۱۲۱۰ھ میں ہوا تھا۔ اس حکایت سے مصحفی کا زاویہ نظر واضح ہوتا ہے اور یہ بات بھی سامنے آتی ہے کہ انشانے اپنے آدمیوں اور بازاری لوٹندوں کو، مثل لشکر جمع کر کے، ہجو پڑھتے ہوئے اچانک مصحفی کے

گھر بھیجا تھا (ص ۳۷۰)

مصحفی کو فارسی زبان پر عبور حاصل تھا اور ”مجمع الفوائد“ کی نثر سے ان کی قادر البلیانی اور فارسی دانی کا پورا اظہار ہوتا ہے خصوصاً ان فارسی نثروں سے جو مکاتیب و رقعہ جات بطور ملاحظہ پوری (ص ۳۳۵-۳۳۷) نمونہ مکتوب جو ایک بادشاہ دوسرے بادشاہ کو لکھے (ص ۳۳۹-۳۴۱) اور ”دروصف دوکان تنبولی“ (ص ۳۳۱-۳۳۲) میں آئی ہیں۔

## (ج) اردو دواوین

### دیوان اول

مصحفی کے اردو دواوین کی تعداد نو تھی جن میں سے آٹھ موجود ہیں اور ایک دہلی میں چوری ہو گیا تھا جس کا ذکر مصحفی نے دیوان سوم کے ایک شعر میں بھی کیا ہے:

اے مصحفی اشعر نہیں پورب میں ہوا میں

دہلی میں بھی چوری مرا دیوان گیا تھا

لیکن اس دیوان کے اکثر اشعار اور غزلیں مصحفی نے اپنی اور دوستوں کی یادداشتوں سے فراہم کر کے اپنے دیوان اول میں شامل کر لی تھیں۔ اس بات کا ثبوت تذکرہ میر حسن کے نقش اول (۱۱۸۸ھ) سے ملتا ہے جس میں مصحفی کے ذیل میں لکھا ہے کہ قصیدہ و غزل و مثنوی خوب ہیں اور مثنوی حجام پسر بھی خوب کہی ہے [۱۵۷] یہاں انتخاب کلام میں جو اشعار دیے گئے ہیں ان میں سے چند کو چھوڑ کر اکثر مصحفی کے دیوان اول میں موجود ہیں حتیٰ کہ مثنوی حجام پسر بھی دیوان اول کی زینت ہے۔ اس سے یہ بات واضح ہو جاتی ہے کہ گم شدہ دیوان کا بڑا حصہ دیوان اول میں شامل ہے۔ مصحفی نے دیوان اول کے سال تالیف کا کہیں ذکر نہیں کیا لیکن ”دیوان اول“ اور ”تذکرہ ہندی“ کے مطالعے سے دو باتیں سامنے آتی ہیں:

(۱) مصحفی نے دیوان اول کی ایک رباعی میں جہاں دارشاہ کا ذکر کیا ہے۔ جہاں دارشاہ دہلی سے لکھنؤ ۱۱۹۸ھ/۱۷۸۳ء میں آئے اور ۱۲۰۰ھ کے آخر میں بنارس چلے گئے۔ گویا یہ رباعی ۱۱۹۸ھ۔۔۔ ۱۲۰۰ھ کے درمیان کہی گئی۔

(۲) ”تذکرہ ہندی“ میں مصحفی نے لکھا ہے کہ ”چوں اس فقیر..... از تصنیف دیوان فارسی و ہندی و تالیف تذکرہ فارسی فراغت حاصل کردہ مہم تالیف تذکرہ ہندی در پیش آمد“ [۱۵۸] تذکرہ ہندی کا آغاز ۱۲۰۰ھ میں ہوا۔ گویا ”دیوان اول“ ”تذکرہ ہندی“ کے آغاز سے پہلے مکمل ہو چکا تھا۔

ان شواہد کے پیش نظر کہا جاسکتا ہے کہ دیوان اول ۱۲۰۰ھ میں یا اس سے کچھ پہلے لکھنؤ میں مرتب ہوا۔ اس میں بیشتر کلام قیام دہلی کے زمانے کا ہے اور تھوڑا سا کلام لکھنؤ آنے کے بعد کا بھی شامل ہے مثلاً یہ قطعہ:

مصحفی لکھنؤ میں دہلی سے آیا طے کر کے راہ دور دراز  
لیکن اس خاک میں بھی اس نے کہیں کچھ نہ دیکھا بجز نشیب و فراز

اسی طرح وہ رباعی دیکھیے جو عید کے موقع پر میر نعیم خان کی خدمت میں پیش کی گئی ہے (دیوان اول ص ۵۸۵)

مصحفی کے دیوان اول میں (۷۰۹) غزلیات، (۳۰) رباعیات، ایک مسدس، دو مخمس اور تین مثنویاں شامل ہیں اور یہ سب ابتدا سے ۱۲۰۰ھ تک کا کلام ہے۔ اس دیوان میں میر کا اثر نمایاں ہے لیکن محسوس ہوتا ہے کہ وہ رنگ میر کو اپنے انداز سے اپنار ہے ہیں مثلاً میر کا شعر ہے:

یوں کہتے تھے یوں کہتے یوں کہتے جو یار آتا  
سب کہنے کی باتیں ہیں کچھ بھی نہ کہا جاتا  
اسے پڑھ کر اب مصحفی کا یہ شعر پڑھیے:

دل میں کہتے تھے ملے یار تو کچھ اس سے کہیں  
مصحفی کا شعر بھی پراثر ہے لیکن میر کے تجربے میں جو گہرائی اور رچاؤٹ ہے وہ مصحفی کے ہاں محسوس نہیں ہوتی جس کا نثر  
مصحفی کو بھی احساس ہے:

گو کہ تو میر سے ہوا بہتر  
مصحفی میر پھر بھی میر ہی ہے

دیوان اول میں میر کے اثر ساتھ ساتھ سودا اور خواجہ درد کا اثر بھی واضح طور پر موجود ہے۔ دیوان اول میں قائم چاند پوری کا مزاج سخن بھی اس لیے محسوس ہوتا ہے کہ قائم نے میر اور سودا دونوں کے رنگ سخن سے اپنا رنگ بنانے کی کوشش کی تھی۔ یہی صورت مصحفی کے اس دیوان میں نظر آتی ہے۔ دیوان اول کی شاعری عشقیہ شاعری ہے۔ اس میں زبان وہی ہے جو ہمیں میر، سودا اور قائم کے کلام میں ملتی ہے۔ اس زبان کا اگر لکھنؤ کی زبان سے مقابلہ کریں تو دہلی کی زبان میں قدیم اثرات زیادہ نظر آتے ہیں جب کہ شعراے لکھنؤ کی زبان زیادہ صاف اور جدید ہے۔ دیوان اول میں داخلیت خارجیت کے ساتھ اس طرح ملی ہوئی ہے جس طرح شاہ حاتم کے آخری دور کے کلام میں نظر آتی ہے۔ اس دیوان کے مطالعہ سے یہ بات بھی سامنے آتی ہے کہ مصحفی میں مختلف انداز سخن، رنگ اور اسالیب بیان کو قبول کرنے کی ویسی ہی غذا داد صلاحیت تھی جیسی شاہ حاتم میں تھی اور اسی لیے مصحفی بھی، شاہ حاتم کی طرح ساری عمر نئے اور مقبول رجحانات کو قبول کرتے رہے۔ دیوان اول میں خاصی تعداد میں ایسے اشعار ملتے ہیں جن میں محبوب ”امرڈ“ ہے۔ رعایت لفظی و معنی دونوں کا استعمال بھی کثرت سے ملتا ہے۔ اس دور میں فارسی کا رواج کم ہو گیا ہے اور اردو نے اس کی جگہ لے لی ہے۔

مصحفی فارسی کو طاق پہ رکھ  
اب ہے اشعار ہندوی کا رواج

اس دیوان میں ایسے اشعار زیادہ ہیں جو اپنی داخلیت اور عشقیہ رنگ کی وجہ سے متاثر کرتے ہیں لیکن یہ داخلیت مزاج خارجیت سے جڑی ہوئی ہے اور محسوس ہوتا ہے کہ میر و سودا ایک دوسرے سے مل رہے ہیں۔ اس امتزاج سے مصحفی کے







وانشا کے رنگ کو اپنا رہے تھے اور اس وقت بھی جب لکھنؤ کی تہذیبی و ذہنی فضا بدل گئی تھی اور ”معنی بندی“ کی ہوانے دوسرے رنگوں کی بساط الٹ دی تھی۔ مصحفی، تازہ گوئی کے رنگ، کو جسے وہ سادہ گوئی کا نام بھی دیتے ہیں، جرأت، انشا، ناخ وغیرہ کے رنگوں میں جذب کر کے اپنی انفرادیت کا لوہا منواتے رہے۔ مصحفی کی شاعری کے نظام شعی کا یہی وہ بڑا دائرہ ہے جس کے مرکز میں تازہ گوئی (سادہ گوئی) کا سورج مصحفی کی تخلیقی قوتوں کو مسلسل حرارت و نور بہم پہنچاتا ہے۔ اس مرکز سے وہ کبھی نہیں ہٹے اور اسی میں کبھی کم کبھی زیادہ وہ دوسرے نئے رنگ بھی شامل کرتے رہے۔ اسی عمل سے ان کے ہاں وہ تخلیقی امتزاج وجود میں آتا ہے جو مصحفی کی انفرادیت ہے اور جو مختلف رنگوں کی وجہ سے عام طور پر قاری کی نظر سے محو ہو جاتی ہے اور مصحفی کا قاری یہ پوچھنے لگتا ہے کہ مصحفی نے تو ہر رنگ میں شعر کہے، آخر ان کی انفرادیت کیا ہے؟

تخلیقی سطح پر امتزاج کا یہ کام قائم چاند پوری نے بھی کیا تھا لیکن وہ اس میں کامیاب نہ ہو سکے تھے اور ان کے شعر یا تو بالکل میر جیسے ہو گئے یا بالکل سودا جیسے ہو گئے وہ اس سطح پر میر یا سودا سے بلند یا الگ نہ ہو سکے۔ اس کے برخلاف مصحفی کے اشعار کو دیکھیے تو وہ میر کے سے ہوتے ہوئے بھی میر سے الگ ہیں۔ سودا کے رنگ سے ملتے ہوئے بھی سودا سے الگ ہیں۔ مصحفی کے اشعار، قائم چاند پوری کی طرح، سودا یا میر کے کلام میں اس طور پر جذب نہیں ہوتے کہ صاحب نظر انھیں پہچان نہ سکیں۔ یہی الگ پن ان کی انفرادیت ہے۔ جب دو مختلف عناصر کے امتزاج سے ایک نیا مرکب وجود میں آتا ہے تو اس مرکب میں ایک معمولیت، ایک اعتدال (Normality) پیدا ہو جاتا ہے۔ ان دونوں عناصر کا الگ پن سمٹ کر ٹھنڈا ہو جاتا ہے اور وہ شدت تحلیل ہو جاتی ہے جو الگ الگ ان دونوں عناصر میں موجود تھی۔ مصحفی کے ہاں سودا کی انفرادیت جب میر کی انفرادیت میں تحلیل ہوئی تو اس سے ایک ایسا آمیزہ وجود میں آیا جس میں وہ ”نمایاں پن“ (emphasis) نہیں تھا۔ جس سے ہم سودا یا میر کی شاعری کو پہچانتے ہیں۔ یہ ”نمایاں پن“ تو اس آمیزہ میں تحلیل ہو کر ایک نئے اعتدال پر آ گیا تھا۔ تخلیقی امتزاج سے پیدا ہونے والا یہی اعتدال (Normality) مصحفی کی انفرادیت ہے۔ یہ انفرادیت میر و سودا کے امتزاج سے بھی پیدا ہوئی اور جرأت و انشا اور ناخ کے امتزاج سے بھی اور ہر نئی صورت میں مصحفی نے اپنے مزاج کی انفرادیت کو قائم رکھا اور وہ دوسرے شاعروں کی طرح کسی رنگ میں جذب ہو کر نہیں رہ گئے۔

امتزاج سے پیدا ہونے والی انفرادیت کی یہ روایت تھی جو شاہ حاتم سے شروع ہوئی جس میں میر و سودا کے ہاں ابھرنے والے دونوں رنگ ساتھ چل رہے ہیں۔ کبھی الگ الگ اور کبھی مل کر۔ قائم چاند پوری کے ہاں بھی یہ دونوں رنگ الگ الگ موجود ہیں لیکن امتزاج کی سطح پر وہ ناکامیوں سے ہم کنار رہے۔ مصحفی اس امتزاج میں کامیاب ہو گئے اور یہ امتزاج اردو غزل کی تاریخ میں، تخلیقی سطح پر، ایک ایسا ”عظیم امتزاج“ ہے جس نے اس وقت سے لے کر آج تک اور ہر دور میں اردو غزل کو متاثر کیا۔ شاید ہی کوئی بڑا غزل گو ایسا ہوگا جو اس نئے رنگِ سخن سے فیض یاب نہ ہوا ہو۔ مصحفی نے اس امتزاج سے نئے نئے امکانات کے اتنے سرے ابھارے اور اتنی صورتیں سامنے لائے کہ وہ آج تک ”شاعروں کے شاعر“ ہیں۔ میر کے رنگ میں سب نے ہی شعر کہے مثلاً قائم نے بھی کہے اور ناخ نے بھی لیکن جب وہ اس رنگ میں کامیاب ہوئے تو زیادہ سے زیادہ میر جیسے شعر کہہ سکے۔ میر کی انفرادیت ہے کہ وہ اپنے رنگِ سخن کے کم و بیش سارے امکانات اپنے تصرف میں لے آئے اور آنے والوں کے لیے کچھ نہ چھوڑا۔ اسی لیے میر کے رنگ میں



ایسے شعر نہیں کہہ جاسکتے جو خود میر کے رنگ سے بہتر ہوں۔ سودا اپنے رنگ سخن میں سارے امکانات کو اپنے تصرف میں نہ لاسکے اس لیے ان کے رنگ میں ان سے آگے نکل جانے کا امکان موجود رہتا ہے۔ مصحفی نے سودا کے رنگ میں میر کے رنگ کو ملا کر ایک ایسا رنگ بنایا جس میں آنے والے شعرا کے سامنے امکانات کے نئے دوازے کھل گئے۔ مصحفی نے اس رنگ کو اور دوسرے رنگوں مثلاً معاملہ بندی (ادا بندی) اور معنی بندی میں ملا کر بھی نئے امکانات پیدا کیے۔ اسی لیے مصحفی کی شاعری نئے امکانات سے معمور ہے اور کم و بیش جتنے رنگ آنے والے زمانوں میں اردو غزل میں ابھرے، ان کا ایک بنیادی مخرج و ماخذ مصحفی کی غزل بھی ہے۔

مصحفی کی غزل کو بحیثیت مجموعی دیکھیے تو معلوم ہوگا کہ مصحفی نے بنیادی طور پر تین طرز یا رنگ سخن اختیار کیے اور ان کی غزل کیے بعد دیگرے انہیں دائروں میں گردش کرتی ہے۔ ایک ”تازہ گوئی“ کا رنگ جس میں سادہ گوئی بھی شامل ہے۔ تازہ گوئی اصلاً عشقیہ شاعری ہے جس میں داخلی و خارجی رنگ دونوں شامل ہیں۔ داخلی رنگ کے ممتاز نمائندے میر ہیں اور خارجی رنگ کے ممتاز نمائندے سودا ہیں۔ مصحفی کو یہ دونوں رنگ عزیز ہیں اور ان دونوں کا امتزاج ان کی غزل کا بنیادی وصف اور ان کی انفرادیت ہے۔

دوسرا رنگ سخن جو مصحفی نے لکھنؤ آ کر اختیار کیا وہ ”معاملہ بندی“ کا رنگ تھا جسے ”ادا بندی“ بھی کہا جاتا ہے۔ اس رنگ کے ممتاز نمائندے میر سوز ہیں۔ جنہوں نے سادہ گوئی کے ساتھ محبوب کے حسن و جمال، ناز و ادا اور معاملات حسن و عشق کو شاعری کا موضوع بنایا اور ابتداء و بازاری پن سے اسے بچائے رکھا۔ جرأت نے معاملات کو انتہا تک پہنچا دیا اور ایسے شوخ و شگ رنگ بھرے کہ معاملات حسن و عشق معاملات وصل بن گئے اور وہ سماں پیدا ہوا کہ شب وصل پلنگ پر نظر آنے لگی۔ مصحفی جب لکھنؤ پہنچے تو سارا معاشرہ اسی رنگ پر لہلوٹ تھا اور جرأت سارے منظر پر چھائے ہوئے تھے۔ مصحفی نے بھی اس مقبول عام و خاص رنگ کو اختیار کیا۔ اسی کے ساتھ میر کا اثر ان کی شاعری سے کم ہونے لگا اور سودا خارجیت والا رنگ بڑھنے لگا۔ یہ لکھنؤ کی معاشرت و تہذیب کا اثر تھا۔

تیسرا رنگ سخن ”معنی بندی“ کا تھا جس میں قافیے اور دوزاز کا مضامین سے شعر میں رنگ بھرا جاتا تھا اور شاعر، ایہام گویوں کی طرح، تلاش مضمون میں زمین آسمان چھان مارتا تھا۔ یہ خیالی شاعری تھی جس کا تعلق زندگی سے باقی نہیں رہا تھا۔ یہاں جذبہ، احساس یا تجربہ کوئی اہمیت نہیں رکھتا تھا۔ اس رنگ شاعری پر فارسی گوجال، اسیر اور صائب تبریزی کی تمثیلیہ (مثالی) شاعری کا اثر نمایاں تھا۔ ناسخ اسی رنگ سخن کے ممتاز نمائندہ تھے۔ مصحفی نے الگ الگ ان تینوں رنگ سخن کے امتزاج سے اپنی انفرادیت کو جنم دیا ہے۔

یاد رہے کہ میر کا رنگ داخلیت کا رنگ ہے۔ میر باطن کے حوالے سے ساری کائنات کو دیکھتے ہیں لیکن سودا کے رنگ میں خارجیت ہے، ایک نشاطیہ لے ہے سودا بیروں میں انداز نظر کے شاعر ہیں اور انہوں نے باہر کی دنیا سے تعلق پیدا کر کے شاعری کوئی وسعت دی۔ سودا کی غزلوں میں قصیدے کا رنگ دھیمما ہو کر آیا ہے اور غزل کے لیے ایک تو انارنگ بن گیا ہے۔ سودا میں غنائی قوت کم ہے لیکن توانائی زیادہ ہے۔ اسی لیے ان کی غزل کے لہجہ اور طرز میں قوت محسوس ہوتی ہے۔ مصحفی میر کی طرح نہ دروں میں ہیں اور نہ سودا کی طرح بیروں میں ہیں۔ ان کے طرز و لہجہ میں سودا کا سار و ر قوت نہیں ہے لیکن ایک ایسا ملائم سادھیمما پن ضرور ہے جو انہیں میر سے قریب لے جاتا ہے۔ مصحفی سودا کو اسی زور اور قوت سے پہنچاتے ہیں: ع ”سودا فن ریختہ میں گزرارستم“۔ لیکن اس دھیمے پن کے باوجود وہ سودا کے مزاج

سے بھی قربت رکھتے ہیں اور اس مزاج کو اپنی شاعری میں شعوری طور پر کوشش سے سموتے ہیں:

روندا اسے تمام مرے رخشِ کلکٹ نے  
سودا سے بچ رہا تھا جو میدانِ شاعری  
مصحفی میں میر و سودا دونوں کے رنگ کو قبول کرنے اور ان دونوں کے مزاج کو ملا کر ایک نئی صورت دینے کی  
ایسی صلاحیت تھی جو کسی دوسرے میں نہیں تھی۔ اس عمل سے وہ اردو غزل کی روایت کو آگے بڑھاتے اور اسے نئے نئے  
امکانات سے روشناس کراتے ہیں۔ اب تک ہمارے اہل نقد مصحفی کا مقابلہ میر سے، درد سے، سودا سے الگ الگ  
کرتے ہیں اور ہم رنگ اشعار کو دیکھ کر بتاتے ہیں کہ یہاں مصحفی میر سے قریب آگئے ہیں اور یہاں سودا سے یہ تقابل  
اس لیے درست نہیں ہے کہ مصحفی نہ کہیں میر بن سکے ہیں اور نہ کہیں سودا بن سکے ہیں۔ میر یا سودا جیسے شعر کہنے میں وہ  
قائم چاند پوری کو بھی نہیں پہنچتے۔ مصحفی کے اشعار کو دیکھیے وہ ان دونوں شاعروں سے کچھ الگ سے، کچھ مختلف سے نظر  
آئیں گے لیکن ان جیسے نہیں ہوں گے۔ وجہ اس کی یہ ہے کہ مصحفی نے میر و سودا کا اثر تو قبول کیا ہے اور خصوصیت سے  
دیوان اول و دیوان دوم میں ”تازہ گوئی“ کو شعرا شاعری بنایا ہے لیکن انھوں نے قائم کی طرح، سودا یا میر جیسے شعر کہنے  
کی کوشش نہیں کی بلکہ اپنے جذبے، احساس یا تجربے کو ان اثرات میں جذب کر کے بیان کیا ہے اور اس امتزاج میں وہ  
طرز و رنگ پیدا ہو گیا ہے جو مصحفی کی انفرادیت ہے اور جس نے غزل کی روایت میں امکانات کے نئے دروا کیے ہیں۔  
اب اس بات کی وضاحت کے لیے دیوان اول و دوم سے چند شعر دیکھیے جن میں ”تازہ گوئی“ کے تحت مصحفی نے میر،  
سودا اور درد کے اثرات کو قبول کر کے ان سب کے امتزاج سے اپنا رنگ بنایا ہے:

ہم نے موقوف اسے وقتِ دگر پر رکھا  
یہ روزِ ہجر ہے یارب کہ دن قیامت کا  
صبح سے در پہ کھڑا ہے ترے، مجرائی سا  
یا کھلی جب زلف تو عالم معطر ہو گیا  
کہیں تو قافلہ نو بہار ٹھہرے گا  
آوارگانِ شوق کو منزل سے کیا خبر  
اتنے تو گنہگار زمانے کے نہیں ہم  
یہ ہے وہ شب کہ جس کی سحر گاہ ہی نہیں  
کیا کہیں مصدر صد گونہ بلا ہم ہی ہیں  
منزل پہ میرے ساتھی مجھ سے، پچھڑ گئے ہیں  
لوہے کی درمیاں میں دیوار کھینچتے ہیں  
اس مرغ کو بھی حسرتِ پرواز ہے سنو  
پھر دیر یہ کیا ہے چلنے والو  
بولا جو مرغِ صبح تو پھر نیند اچٹ گئی  
ایسی ہوا میں سر پہ ذرا تان لیجئے  
مجلس تمام پھولوں کی بو سے مہک گئی

تیرے بیٹھے جو ہمیں یاد بھی آیا کوئی کام  
نہ آفتاب چھپے ہے نہ شام ہوتی ہے  
مصحفی سے تو میں واقف نہیں لیکن کوئی شخص  
یا کوئی بالوں کی بو سے اس کی واقف ہی نہ تھا  
چلے بھی جا جس غنچہ کی صدا پہ نسیم  
منہ اٹھ گیا جدھر کو ادھر ہی چلے گئے  
جتنا کہ یہ دنیا ہمیں خوار رکھے ہے  
اے دل شب فراق سے مت ڈھونڈھ روشنی  
تفتہ دل سوختہ جاں چاک جگر خاک بہ سر  
ردتا پھروں ہوں تنہا میں قافلے میں یارو  
وہ ہم سے گر خفا ہیں تو ہم بھی مصحفی اب  
کنجِ نفس میں دیکھ کے کہتی ہے مجھ کو خلق  
تیار ہوا ہے قافلہ سب  
لگنے چلی تھی آنکھ کہ اتنے میں مصحفی  
آتا ہے جی میں چادر ابر بہار کو  
اب گل بدن نے بند قبا جوں ہی وا کیے



کون سے شہر میں ہوتا ہے کدھر ہوتا ہے  
اور لوگ کہیں ہیں وہ بدن تھا  
تیرے دل میں تو بہت کام رفو کا نکلا  
اب تک وہی سماں ہے غرنے کی جالیوں پر  
یک بہ یک چلتے ہوئے آگ لگا جاتے ہیں  
تم اس کو اس گھڑی نہ جگاؤ تو خوب ہے  
شبِ وصال ہے یہ، یا شبِ جدائی ہے  
جو یار ایسے میں ہووے تو اک مزا بھی ہے

لوگ کہتے ہیں محبت میں اثر ہوتا ہے  
اک بجلی کی کوند ہم نے دیکھی  
مصحفی ہم تو یہ سمجھتے تھے کہ ہوگا کوئی زخم  
شب اک جھلک دکھا کر وہ مہ چلا گیا تھا  
رسم ہے قافلے والوں کی کہ جنگل کے تئیں  
چھپکی ہے مصحفی کی ابھی آنکھ اک ذرا  
زخویش رفتہ ہوں اتنا کہ کچھ نہیں معلوم  
چمن ہے سبزہ ہے ساقی ہے اور ہوا بھی ہے

ان اشعار کو پڑھیے تو آپ محسوس کریں گے کہ یہ اشعار میر و سودا جیسے ہوتے ہوئے بھی میر یا سودا جیسے نہیں  
ہیں۔ ان کے اندر ان شاعروں کی آوازیں ایک دوسرے میں جذب ہو گئی ہیں کہ یہ ایک الگ سی آواز بن گئی ہے جس  
سے امکان کے نئے دروا ہوتے ہیں۔ آوازوں کا یہ ویسا ہی آہنگ ہے جیسے کسی راگ میں کوئی ایک سُر لگا دیا جائے۔ وہ  
سُر جو لگایا گیا ہے وہ بھی نیا نہیں ہے اور وہ راگ جس میں یہ سُر لگایا گیا ہے وہ بھی نیا نہیں ہے لیکن اس طور پر یہ پہلی دفعہ  
لگایا گیا ہے کہ یہ ایک نیا آہنگ بن گیا ہے۔ اب سوال یہ رہ جاتا ہے کہ اس سے جو صورت بنی ہے آیا وہ دل نشین اور  
خوبصورت بھی ہے یا نہیں اور یہ بنیادی بات ہے۔ تخلیقی سطح پر مصحفی کے اس امتزاجی عمل کو دیکھیے تو ایک صورت تو یہ  
سامنے آتی ہے کہ اس میں غم کی دھیمی لے موجود ہے جو میر سے آئی ہے۔ اس میں جذبہ و احساس بھی موجود ہے جو باطن  
کے نہاں خانے سے لفظوں میں در آیا ہے لیکن ساتھ ساتھ نہاں خانے کی کھڑکیاں بھی باہر کی طرف کھلی ہوئی ہیں اور  
باہر کی دنیا کا شور اور تازہ ہوا کا جھونکا بھی آ رہا ہے۔ یہاں اندر اور باہر میں آرجار کا احساس ہوتا ہے۔ شعر کے دونوں  
مصرعے خارجی و داخلی لے کو بیک وقت ابھار رہے ہیں اور اس کے باوجود دونوں مصرعے یک لخت اور ایک جان ہیں  
اور شعر پڑھنے والے کو متاثر کر رہا ہے۔

مصحفی کے ہاں یہ عمل دو طرح سے ہوتا ہے۔ دیوان اول میں خاص طور پر میر کی آواز واضح طور پر سنائی  
دیتی ہے۔ یہاں مصحفی میر کی آواز میں سودا کی آواز کو شامل کرتے ہیں لیکن دیوان دوم اور اس کے بعد کے دیوان خصوصاً  
دیوان چہارم میں میر کی آواز دب جاتی ہے اور اب مصحفی سودا کی آواز میں میر کی ذرا سی آواز شامل کرتے ہیں اور اس  
سے ایک صورت بناتے ہیں۔

تخلیقی سطح پر ”امتزاج“ ایک بہت مشکل کام ہے لیکن مشکل کام ہونے کے ساتھ ایک مشکل یہ پڑتی ہے کہ  
اکثر پڑھنے والے نئی اور پرانی صورتوں کے لطیف فرق کو محسوس نہیں کرتے اور شعر پڑھ کر کہہ دیتے ہیں کہ یہ تو میر، درد یا  
سودا جیسا ہے حالانکہ اس شعر کو ان شاعروں کے شعر کے ساتھ رکھ کر دیکھیں تو وہ ان سے الگ نظر آئے گا۔ مصحفی کے  
ہاں اس امتزاج کی نوعیت و صورت وہی ہے جو ایک مرد اور ایک عورت کے ازدواج سے پیدا ہونے والے بچے کا ہے  
جس میں ماں اور باپ دونوں موجود تو ہیں لیکن کبھی کسی بچے پر ماں کی چھاپ زیادہ ہو جاتی ہے اور کسی پر باپ کے  
خدوخال زیادہ جھلکنے لگتے ہیں لیکن بچہ ان شہادتوں کے باوجود، ان دونوں سے الگ اپنا وجود اور ان دونوں سے الگ  
اپنے خدوخال اور ان سے پیدا ہونے والا ”اثر“ رکھتا ہے۔ شاعری میں انفرادیت کسی ایک رنگ، کسی ایک طرز، کسی



ایک لہجے، مخصوص علامات والفاظ، کسی ایک احساس کو بار بار استعمال کرنے اور ان پر زور دینے سے پیدا ہوتی ہے اور یہی اس شاعر کا اسلوب شعر بن جاتا ہے لیکن جہاں دو انفرادیتوں کا امتزاج کیا جاتا ہے وہاں یہ زور، یہ شدت اسلوب، یہ ”نمایاں پن“ باقی نہیں رہتا اور شعر میں اعتدال آ جاتا ہے۔ امتزاج مصحفی کی انفرادیت ہے لیکن اس انفرادیت کی نوعیت ”اعتدالیت“ (Normality) کی ہے۔ مصحفی کے ہاں یہ تخلیقی عمل ترسنے ترسانے کپانے (Tantalizing) والی کیفیت کا اظہار نہیں ہے جیسا کہ فراق گورکھپوری نے لکھا ہے [۱۸۲] ترسنے ترسانے والی کیفیت میں مبتلا شاعر تو خود کہیں کا نہیں رہتا۔ اس کی حالت تو یونانی دیومالا کے Tantalus کی سی ہو جاتی ہے جو پھل دار جھاڑیوں سے گھرے، گہرے پانی میں کھڑا سزا کاٹ رہا ہے اور جب جھکتا ہے تو پھل اور پانی اس کی پہنچ سے باہر ہو جاتے ہیں۔ وہ بس ترستا ہے، کلپتا ہے۔ اور نہ یہ انتخابیت (Electionism) ہے جیسا کہ مجنوں گورکھپوری نے کہا ہے [۱۸۳] یہ دراصل امتزاج سے پیدا ہونے والی ”اعتدالیت“ (Normality) ہے۔ مصحفی کی آواز اس طرح فرد کی آواز نہیں رہتی بلکہ اعتدالیت (Normality) کی آواز بن جاتی ہے۔

مصحفی کے ہاں اس آواز کی دو صفات ہیں۔ ایک یہ کہ وہ سچے شاعر کی آواز ہے اس لیے دلکش ہے۔ دوسری یہ کہ مصحفی اسے کسی ایک اسلوب یا طرز کی شدت کی نہیں بلکہ اسے اعتدال کی وسطی صورت دے دیتے ہیں اور اس طرح ہر شاعر کے مخصوص رنگ یا آواز کو ملا کر اعتدال کی سطح پر لے آتے ہیں۔ امتزاج کی یہی وہ قدرت تھی جو کبھی کبھار کسی شاعر کے ہاں اس طور پر ظہور میں آتی ہے۔ اس میں امتزاج کی سطح پر، شاعر کی آواز موجود ہوتی ہے لیکن اس شاعر کے مخصوص طرز احساس کی شدت نہیں ہوتی اسی لیے مصحفی کے شعر میر یا سودا کی طرح پڑھنے والوں کو متاثر نہیں کرتے مگر ان شاعروں کے لیے، جو شاعری کی دنیا میں کچھ کر دکھانا چاہتے ہیں مصحفی نئے امکانات کا ایک ایسا خزانہ ہیں جس سے وہ ہر رنگ کے امتزاجی سکے حاصل کر سکتے ہیں۔ اسی لیے مصحفی ”شاعروں کے شاعر“ ہیں۔ انھوں نے امتزاج سے ایک ایسی نارمل سطح پیدا کر دی ہے جس سے نئے شاعر شاعری کا زینہ چڑھ سکتے ہیں۔ یہی ”اعتدالیت“ ان کی انفرادیت ہے۔ اس میں مصحفی کے ہاں میر، درد، سودا اسی طرح موجود ہیں جس طرح ایک نومولود بچے میں ماں اور باپ دونوں موجود ہوتے ہیں۔ مصحفی اسی بات کو یوں کہتے ہیں:

مسند نشین ریختہ جب تک ہے مصحفی جیتا ہے میر، درد بھی سودا نہیں موا

امتزاج کی یہی صورت مصحفی کے ہاں اس رنگ سخن میں نظر آتی ہے جسے ”معاملہ بندی“ یا ادا بندی کہتے ہیں۔ مصحفی لکھنؤ آئے تو اپنی شاعری کا وہ مخصوص رنگ لے آئے جو مرکز سلطنت دہلی میں پروان چڑھا تھا لیکن اس وقت لکھنؤ کی تہذیبی فضا دوسری تھی اور یہاں معاملہ بندی سکہ رائج الوقت کا درجہ رکھتی تھی جس میں ویسے تو کم و بیش سارے چھوٹے بڑے شعرا شعر گوئی کر رہے تھے لیکن جرأت اس طرز سخن کے مقبول و ممتاز نمائندے تھے۔ جرأت نے میر سوز کی ادا بندی میں وہ تیز شوخی، وہ مزہ اور وہ جنسیت و جسمیت شامل کر دی تھی جو اس معاشرے کو دل سے پسند اور مرغوب تھی۔ مصحفی جب لکھنؤ آئے تو اندھے جرأت کی غیر معمولی مقبولیت کا نقارہ ہر طرف بج رہا تھا۔ مصحفی یہاں نئے تھے۔ پردیسی تھے اور بحیثیت شاعر خود کو لکھنؤ میں جمانا چاہتے تھے۔ ان کا اپنا رنگ شاعری یعنی تازہ گوئی اور عاشقانہ طرز مشاعروں میں داد و تحسین سے محروم تھا۔ مصحفی کا رنگ کلام آصف الدولہ کے لکھنؤ کے لیے بے مزہ اور پھیکا تھا جس کا خود مصحفی کو شدت سے احساس تھا:



مصحفی دو یا دو سے زیادہ رنگوں کو ملا کر ایک نیا رنگ بناتے ہیں۔ اس نئے رنگ میں ان رنگوں کا وہ نمایاں پن باقی نہیں رہتا اور امتزاج سے پیدا ہونے والا رنگ ایک نئے امکانی رنگ کو نظروں کے سامنے لے آتا ہے۔ یہ کام مصحفی جیسا قادر الکلام شاعر ہی کر سکتا تھا۔ میر و سودا کے رنگ کو ملا کر ایک نیا رنگ بنانا بہت دشوار کام تھا جس سے تازہ گوئی کے بند کوڑے نئے شعرا کے لیے پھر سے کھل گئے۔ تخلیقی سطح پر امتزاج ایک بہت مشکل کام ہے۔ انفرادیت تو بعض اوقات ایک قسم کی سنک بن کر رہ جاتی ہے۔ بعض اوقات روایت سے محض انحراف بن کر رہ جاتی ہے لیکن امتزاج بیک وقت انحراف بھی ہوتا ہے اور روایت بھی۔ یہ عظیم کام مصحفی نے انجام دیا جس کے اثرات کا پشمہ فیض آج تک جاری رہے گا۔

امتزاج سے تخلیقی امکانات کے نئے نئے رنگ مصحفی نے ابھارے اور نئے شعرا کے لیے چھوڑ دیے۔ اسی وجہ سے جتنے استاد مصحفی کے شاگردوں میں ہوئے کسی دوسرے شاعر کے شاگردوں میں نہیں ہوئے ورنہ عام طور پر شاگرد ہمیشہ استاد کے رنگ کی پیروی میں زندگی گزار دیتے ہیں۔ مصحفی نے انھیں نئے نئے رنگ بنا کر دیے جن پر انھوں نے اپنی شاعری کے محلے دو محلے کھڑے کیے۔

تیسرا ”امتزاج“ مصحفی نے ”معنی بندی“ کی سطح پر کیا۔ معنی بندی کا طرز، سادہ گوئی کے ساتھ ساتھ مصحفی نے دیوان ششم میں اختیار کیا لیکن یہاں ان کا انداز تقلیدی ہے۔ رواج کے مطابق قصیدہ نما غزلیں بھی کہتے ہیں، سنگلاخ زمینوں میں داؤخن بھی دیتے ہیں۔ غزل در غزل بھی لکھتے ہیں، قافیوں کے استادانہ استعمال کا اظہار بھی کرتے ہیں، ردیف کی درو بست پر پوری توجہ بھی دیتے ہیں، نئے نئے مضامین بھی پیدا کرتے ہیں، بہت دور کی کوڑی بھی لاتے ہیں اور ساتھ ہی معنی بندی پر برافروختگی کا اظہار بھی کرتے ہیں:

جب سے معنی بند کا چرچا ہوا اے مصحفی  
خلط میں جاتا رہا حسن زبان ریختہ

لیکن رنگِ زمانہ دیکھ کر، معاملہ بندی کی طرح، اسے اختیار بھی کر لیتے ہیں تاکہ ان کی مقبولیت قائم اور ان کی استادی کا سکہ چلتا رہے۔ اس کا اعتراف خود مصحفی ان الفاظ میں کرتے ہیں:

”شیخِ ناخ..... برطرز ریختہ گویاں سادہ کلام..... خطِ نسی کشید..... واگر چہ عاصی ہم از گروہ سادہ گویاں بود..... در مجلس ہائے مشاعرہ از روئے ایں صاحبان..... نجالتے نہ کشید بلکہ غزلیاتِ ایں دیوانِ ششم اکثرے بردیہ ایساں گفتہ از حسن قبول محروم مباد“ [۱۸۹]

یہی رنگ سخن ان کے دیوان ہفتم میں برقرار رہتا ہے۔ اس رنگ کو اختیار کرنے کے ابتدائی دور میں وہ تقلیدی روش کا اظہار کرتے ہیں جس سے کسی امتزاج کا اظہار نہیں ہوتا اور جو صورت کلام سامنے آتی ہے وہ یہ ہے:

ژالہ خوردہ جو زمیں ہے مرے اشکوں کی کبھی  
سبزہ ہوتا نہیں واں موسمِ باراں پیدا  
پیش دستاں معماں سایل بکف پیدا ہوا  
دودماں اپنے میں اک میں ناخلف پیدا ہوا  
جب کہ زرد آہِ اشک اپنی چو آنکھوں سے  
ہر مہوس اسے ہر تال کا روغن سمجھا  
قرص بن کھاتا تھا چکر چین تب آیا اسے  
مہر جب بندِ ازارِ یار کا لچھا ہوا  
ظالم کی سلطنت کو شتاب آوے ہے زوال  
کسریٰ کے گھر میں عدل کے باعث خزانہ تھا  
معنی بندی کا یہ وہ رنگ تھا جو مصحفی نے اختیار کیا لیکن تازہ گوئی (سادہ گوئی)، جو مصحفی کا بنیادی رنگ سخن ہے، ساتھ ساتھ

چلتا رہا۔ ایک قصیدہ میں بھی دعویٰ کیا ہے:

جو سادہ گوئی پہ آؤں تو ہوں نصیبی وقت

جو معنی بندی پہ جاؤں تو ہوں جلال اسیر

دیوان ہفتم میں ان کے ہاں معنی بندی اور سادہ گوئی کا امتزاج ہونے لگتا ہے اور دیوان ہشتم میں یہ امتزاج اپنی ایک صورت بنالیتا ہے۔ اس امتزاج کو مصحفی اس طرح بروئے کار لاتے ہیں کہ غزلیں تو طویل رہتی ہیں۔ سنگاخ زمینیں بھی باقی رہتی ہیں، غزل در غزل کا رجحان بھی موجود رہتا ہے لیکن مصحفی ”معنی بندی“ میں سادہ زبان اور سادہ گوئی کا لہجہ شامل کر کے ایک ایسی شکل بناتے ہیں جو معنی بندی ہوتے ہوئے بھی سادہ گوئی ہے اور سادہ گوئی ہوتے ہوئے بھی ”معنی بندی“ ہے۔ اس طرح معنی بندی کی شدت میں اس امتزاج سے اعتدالیت (Normality) پیدا ہو جاتی ہے اور یہ رنگ ایک نئی اور مختلف سی صورت اختیار کر لیتا ہے۔ امتزاج کی اس صورت کو دیکھنے کے لیے یہ چند شعر پڑھیے اور ان اشعار سے مقابلہ کیجئے جو تقلیدی معنی بندی کی مثال کے طور پر ہم نے اوپر دیے ہیں:

خور شید جب تلک کہ رہا کانپتا رہا	رعشے کا ضبط ہو نہ سکا تیرے سامنے
تج جو پوچھو ہے یہی اس چار دیواری کی شیخ	روح سے رہتا ہے روشن آدمی کا قصر تن
تا اسیران قفس گل کا نظارا نہ کریں	دہرے صیاد غلاف اس پہ چڑھا رکھتا ہے
کر ڈالتا ہے دم میں عاشق کو ککڑی کھیرا	کچھ اس کی بدزبانی تلوار سے نہیں کم
غش میں آویں تو ہمیں یار پکارا نہ کریں	مصلحت ہے یہ کہ بھگو کر کے سنگھاویں مٹی
جنازے پر مرے ادلیس پیغمبر نہیں آتا	گریبان کفن میں چاک جو ہیں اس خجالت سے
سینہ نہ یہ ہوا کہ کبوتر کا گھر بنا	سینے میں میرے سیکڑوں پھڑکیں ہیں حسرتیں
کھٹل کا میں ممنوں ہوں کہ بیدار تو رکھا	شب پیش نظر حسن کا بازار تو رکھا
جو رحم میں طفل کو دیتا ہے قوت	عزلیتی کا ہے وہی روزی رسا
تم سپاری کی ڈلی رکھتے ہونا حق پان میں	گر مزہ چاہو تو کترو دل سروتے سے مرا

امتزاج کے اس عمل نے ناخ کی معنی بندی کو ایک ایسی صورت دے دی کہ اس میں نئی نسل کے شعرا کے سامنے امکانات کے نئے دروازے کھل گئے اور انھیں محض تقلید ناخ کے بجائے، بات کہنے کا ایک نیا ڈھنگ نیا طرز مل گیا۔ مصحفی کی غزل یہی بنیادی کام کرتی ہے کہ عمل امتزاج سے اردو غزل کو نئے امکانات سے روشناس کر کے اسے نئے راستے پر ڈال دیتی ہے۔ سورج روز طلوع ہوتا ہے اور روز غروب ہوتا ہے لیکن طلوع وغروب کے وقت پل پل بدلنے والے امتزاجی رنگوں کے وہی راز داں ہوتے ہیں جنہوں نے گہری نظر سے اس منظر کا مشاہدہ کیا ہے۔ اگر اردو شاعری کی تاریخ کے بدلتے رنگوں کا اسی طرح مشاہدہ کیا جائے تو مصحفی کے امتزاجی رنگوں کی اہمیت سامنے آ جاتی ہے۔ مصحفی ایک ایسا شاعر ہے جس نے میر، درد، سودا کی روایت شاعری کو نئے رنگوں اور امکانات کے ساتھ آتش و ناخ سے ملا دیا اور آتش و ناخ کو نئے رنگوں اور امکانات کے ساتھ بعد کی نسلوں سے ملا دیا۔ مصحفی کی اہمیت اس پل کی سی ہے جو گزرگاہ کا کام بھی کرتا ہے اور ساتھ ساتھ بغیر گہرے موڑ کے راستے کی سمت بھی بدل دیتا ہے۔ مصحفی نے یہ کام اپنی تخلیقی زندگی میں کم از کم تین بار کیا جس کی وضاحت ہم کر آئے ہیں۔

مصحفی کی شاعری میں اتنی وسعت ہے اور اس وسعت میں اتنے رنگارنگ مناظر اور اتنے مختلف و متنوع



ہر چند کہ تھا قابلِ دیدن بدن اس کا  
تھا تصور ترے سینہ کا مقابل کہ ہوئی  
تیرے سینے کے بنانے کے لیے صانع نے  
ان اشعار کو پڑھ کر محسوس ہوتا ہے کہ یہاں جسم خوشبو، مہک اور رنگ بن کر، چاندنی، نور اور روشنی بن کر احساسِ جمال اور احساسِ لطافت میں سرخ آنکوری شراب سے پیدا ہونے والے نشے کی کیفیت پیدا کر رہا ہے۔ یہاں جسم جنس ہوتے ہوئے بھی جنس نہیں ہے اور جنس نہ ہوتے ہوئے بھی جنس ہے۔ یہ صورت جہاں جسم کے بیان سے ہوتی ہے وہاں دوسرے اعضائے جسمانی کے بیان سے بھی پیدا ہوتی ہے۔ دودھ سے پنڈے، سانوری آنکھوں اور سینہ بالیدہ کے ساتھ زلف و کمر بھی گہری کشش رکھتے ہیں۔ ہر نارمل انسان جسم محبوب کے مختلف حصوں کے کیفِ حسن سے سرشار ہوتا ہے۔ علم نفسیات میں اسے عضو پرستی (Fetishism) کہتے ہیں۔ یہ عضو پرستی مصحفی کا خاص موضوع ہے۔ جس میں زلف اور کمر سب سے نمایاں ہیں۔ ان اشعار میں زندہ خوشبو اور دل و دماغ میں اتر جانے والی وہ مہک محسوس ہوتی ہے جس سے جسم اور روح دونوں بیدار ہو جاتے ہیں:

زلف کو جب وہ کھول دیتا ہے  
موج نسیم مجھ کو دیتی ہے مشک کی بو  
جب چشم آفتاب اسے گھورنے لگی  
آگئی یاد مجھے اس کے کھلے جوڑے کی  
وقعے کہ شاعروں نے رگ گل کیا خیال

یہاں زلف و کمر کے اظہار میں وہ شائستگی اور گہرا احساسِ جمال ہے جو عاشق تن میں تو نہیں لیکن دھیمے مزاج کے عاشق زار ہی میں ہو سکتا ہے۔ مصحفی کے ان اشعار کی خارجیت میں ایک ایسی لہر موجود ہے۔ جس سے داخلیت کا ہلکا سا احساس بھی ہوتا ہے۔

”ریشک“ بھی مصحفی کا ایک موضوع ہے لیکن یہ دیوانِ اول میں زیادہ نمایاں ہے۔ بعد کے دو اویں میں اس لیے کم ہو جاتا ہے کہ لکھنؤ آ کر مصحفی دہلوی رنگِ سخن سے ہٹ گئے تھے اور اب بجائے عاشق کے معشوق مرکزِ نگاہ بن گیا تھا۔ دہلی کی شاعری عاشق زار کے جذبات و احساسات کو پیش کرتی ہے اور لکھنؤ کی شاعری محبوب کو پیش کرتی ہے۔ عاشق زار، جیسا کہ ہے، محبوب اور اپنے درمیان کب کسی کا سایہ برداشت کر سکتا ہے۔ یہی وجہ ریشک ہے۔ مصحفی کے ہاں ریشک میں ایک ایسی مبالغہ آمیز صورت سامنے آتی ہے جو غالب کے ہاں ابھرتی ہے۔ یہ دو چار شعر دیکھتے چلیے:

میں اسی ریشک سے مرتا ہوں کہ کل غیر نے ہائے  
چلتی تھی تیغ واں سر دشمن پہ مصحفی  
گر تو نہ بُرا مانے ہم سے تو نہ ہو گا یہ  
آگے مرے کسی نے ترا نام گر لیا  
ہاتھ ہنگامِ قسم کیوں ترے سر پر رکھا  
اور میرا مارے ریشک کے یاں دل دو نیم تھا  
دیکھیں گے تری زلفیں ہم ہاتھ میں شانے کے  
اتنا میں مارے ریشک کے تڑپا کہ جی دیا

دلی مصحفی کو ساری عمر یاد آتی رہی۔ وہ دلی جو صرف ایک شہر کا نام نہیں تھا بلکہ ایک تہذیب کی علامت تھی جس کا سہاگ اجڑ گیا تھا۔ کھوے سے کھوے چھلنے والے کوچہ و بازار خالی ہو گئے تھے۔ صاحبِ کمال اسے چھوڑ کر تلاش

ایک ایسا راگ ہے جس میں دھیماپن اور نرم خرامی ہے، جو دل کو اپنی 'نرمیت' سے گرماتا ہے یہی لطفِ سخن، یہی دھیمیا دھیمیا نرم نرم سالب و لہجہ، بات کرنے کا سا اندازِ مصحفی کا طرزِ سخن ہے جس میں وہ شاعرانہ فنی خصوصیات مثلاً استعارہ، تشبیہ، صنائعِ بدائع، حسن بیان، حسن زبان وغیرہ سب موجود ہیں جن سے اچھی غزل عبارت ہے۔

مصحفی نے اردو غزل میں جو کچھ کیا وہ کسی اور شاعر نے اس دور میں اس سلیقے اور شعور کے ساتھ نہیں کیا۔ وہ میر کی گہری داخلیت اور سودا کی خارجیت کو ملا کر اردو غزل کو نئے سفر اور نئی منزل کی طرف لے گئے۔ مصحفی کی غزل دو مزاجوں کے امتزاج اور ایک کلچر کے دورِ خون کا ایک نیا سنگم ہے جہاں دہلوی و لکھنوی مزاج مل کر نئے رنگ، نئی خوشبو اور نئے احساسِ جمال کے ساتھ اردو شاعری کے دریا کو پاٹ دار بنا دیتے ہیں۔ جرأت کے ہاں مزہ ہے، مصحفی کے ہاں لطافت ہے، انشا کے ہاں تمسخر و ظرافت اور اونچا آہنگ ہے، مصحفی کے ہاں دھیماپن، نرمی اور کئی لہجوں کا امتزاج ہے۔ مصحفی کی دلی سے لکھنو ہجرت ایک ایسا نیک شگون ثابت ہوئی کہ اس نے اردو غزل کی تقدیر بدل دی۔ مصحفی غزل میں اپنے بارے میں، اپنی شاعری اور اپنے ماحول و معاشرہ اور حالاتِ زمانہ کے بارے میں وہ سب کچھ کہہ دیتے ہیں جو عام طور پر دوسرے غزل گو نہیں کہتے۔ ان کی غزل غزل بھی ہے اور خودنوشت سوانحِ عمری بھی۔ اگر مصحفی کے آٹھوں دواوین سے ایسے اشعار کا انتخاب کیا جائے جن میں مصحفی نے اپنی شاعری، اپنے فن، اپنی ذات اور حالاتِ زمانہ کی طرف اشارے کیے ہیں تو ان کی تعداد بھی کئی سو تک ضرور پہنچے گی۔ مصحفی اردو غزل کے ایک موڑ کی حیثیت رکھتے ہیں اور یہ موڑ بہت گہرے گھماؤ والا موڑ نہیں ہے بلکہ ایسا موڑ ہے کہ اردو غزل اس پر چل کر مڑ بھی جاتی ہے اور عام نظروں کو اس کا پتا بھی نہیں چلتا۔ یہی مصحفی کا بڑا کارنامہ ہے۔

مصحفی کی شاعری ایک ایسے چمن کی طرح ہے جس میں مختلف قسم کے پھول کھلے ہیں۔ ان میں وہ پھول بھی ہیں جن کی قلم خود مصحفی نے لگائی ہے اور جو چمنِ مصحفی کی شناخت ہیں۔ یہ ایک ایسا چمن ہے جو رنگوں اور خوشبوؤں سے بھرا ہوا ہے اور جس کی سیر کر کے باغبانِ شاعری نہال ہو جاتے ہیں اور اپنے چمن کو اسی وضع پر بنانے میں لگ جاتے ہیں۔ اس چمن کے دروازے ابھی پوری طرح نہیں کھلے ہیں اور مصحفی کے چمن کی بازیافت ابھی پوری طرح نہیں ہوئی ہے۔ ابھی تو مصحفی کا پورا کام بھی، جو انھوں نے اردو و فارسی میں کیا ہے، سامنے نہیں آیا ہے۔ وقت کے ساتھ ساتھ یہ مطالعہ بڑھتا جائے گا اور "دستاں زین گلزارِ چمن" کی حیثیت سے مصحفی کی اہمیت بڑھتی جائے گی۔

بعد صد قرن کوئی ایسا بھی آجاتا ہے دور سچ ہے ہر وقت تو ہوتے نہیں پیدا ہم لوگ

## مثنویاتِ مصحفی:

غزل کے بعد کلامِ مصحفی میں دو اصنافِ سخن اور ایسی ہیں جو قابلِ توجہ ہیں۔ ایک "مثنوی" اور دوسری "قصیدہ"۔ مثنویاتِ مصحفی کی کل تعداد میں (۲۰) ہے جنہیں موضوع کے اعتبار سے، تین عنوانات میں تقسیم کیا جاسکتا ہے۔

(۲) گلزارِ شہادت

(۴) جذبہ عشق

(الف) عشقیہ: (۱) شعلہ شوق

(۳) بحرِ محبت



- (ب) واقعیاتی: (۱) در بیان پسر حجام  
(۲) در صفت اجوائن  
(۳) در صفت بکری  
(۴) مثنوی قونج کہ زبان ہندی مینڈھامی گویند  
(۵) در صفت طوطی کہ مسماة بی بون خادمہ (۶) مثنوی دیگر طوطی پپاس خاطر بی بون  
میاں مصحفی پروردہ بود  
(۷) مرغ نامہ مرز اتقی  
(۸) مثنوی در شادی ٹیکارام  
(ج) ہجویہ: (۱) در بیان ہجو چار پائی  
(۲) در افراط سرما  
(۳) در افراط آتش  
(۴) در ہجو مکنانہ  
(۵) در ہجو مکاتل  
(۶) در ہجو قوم شیخ  
(۷) در ہجو مکاتل  
(۸) مودی خانہ سلیمان شکوہ
- مثنوی ”شعلہ شوق“ (۸۰) اشعار پر مشتمل ہے اور دیوان دوم (۱۲۰۴ھ) میں شامل ہے۔ مصحفی نے آخری شعر میں اس کا نام بھی دیا ہے:

ہے یہ چنگاری اک جو شعلہ نما  
”شعلہ شوق“ نام ہے اس کا  
میں مصحفی نے تنبولی کے حسین و جمیل بیٹے اور ایک سپاہی پیشہ جوان کی داستانِ عشق بیان کی ہے۔ لڑکا  
دوکان پر بیٹھتا تھا کہ لشکر کا ایک سوار بازار سے گزرا اور لڑکے پر عاشق ہو گیا۔ نو جوان دن بھر وہیں بیٹھا اسے دیکھتا رہتا  
لیکن عشق کا اظہار نہ کرتا۔ اس طرح کئی مہینے گزر گئے۔ کچھ عرصے بعد جب لشکر وہاں سے روانہ ہوا تو نو جوان نے اپنا  
مال و اسباب لٹا دیا اور لشکر سے جدا ہو کر وہیں رہ گیا۔ اس طرح کئی سال گزر گئے۔ رفتہ رفتہ تنبولی کے لڑکے پر بھی عشق  
نے اثر کیا اور وہ بھی غم سے گھٹنے لگا اور کچھ عرصے بعد مر گیا۔ اس کا کرم کر کے جب اس کے عزیز واقارب لوٹ  
رہے تھے تو انھوں نے سوچا کہ اس نو جوان عاشق کو بھی ساتھ واپس لے چلیں:

کیوں کہ اس کا انیس ہر دم تھا  
وہ جو گل تھا تو یہ بھی شبنم تھا  
جیسے ہی پاس جا کر اس کا ہاتھ پکڑا وہ نو جوان بے روح ہو کر زمین پر گر پڑا۔ دیکھا تو وہ مرچکا تھا۔ جذبِ عشق نے یہ اثر  
کیا کہ وہ بن جلائے ہی راکھ کا ڈھیر ہو گیا ہے۔ اس کے بعد مصحفی نے دو شعر میں عشق کی کارستانی پر روشنی ڈالی ہے:

کیا عجب عشق ہے وہ خانہ خراب  
جس سے کھنچ جائے آسمان کی طناب  
عشق ہے آفت و بلا تو نہیں  
اس کا مارا کوئی بچا تو نہیں

اور ان پر بساطِ مثنوی کو سمیٹ دیا ہے۔

مثنوی میں بیان کی روانی تو ہے لیکن ساتھ ہی ساتھ یہ بھی محسوس ہوتا ہے کہ مصحفی کی تخلیقی قوت پورے طور  
سے اس مثنوی میں شامل نہیں ہے۔ مثنوی میں جہاں جزئیات کی ضرورت تھی وہاں مصحفی اس کا بیرونی خاکہ بیان کر کے  
رہ جاتے ہیں۔ مثنوی میں یا تو زور کہانی پر یا جذبات و احساسات کے بیان پر ہوتا ہے یا حسن و عشق کے عمل و ردِ عمل اور  
جزئیات کے بیان سے تصویرِ عشق کی وضاحت کی جاتی ہے لیکن مصحفی نے ان میں سے کوئی بھی کام اس مثنوی میں نہیں  
کیا۔ یہ بات بھی وضاحت طلب تھی کہ پسر تنبولی پر عشق نے کیسے اثر کیا لیکن یہ سب پہلو اس مثنوی میں تشنہ رہتے ہیں۔  
قصے میں کوئی ندرت نہیں ہے۔ جزئیات کی کمی نے فنی اعتبار سے مثنوی کو کمزور و بے اثر بنا دیا ہے۔ مصحفی نے اس میں

بعد مر گیا۔ نہلا دھلا کر جب نوجوان عاشق کی میت روانہ ہوئی اور جنازہ کوئے محبوب کے پاس سے گذرا تو وہ از خود اس گلی کی طرف کھینچنے لگا جہاں محبوبہ کا گھر تھا اور وہاں جا کر ٹھہر گیا۔ اس واقعہ سے ساری گلی میں ایک شور مچ گیا، جیسے ہی اس رشک پری کو خبر ملی اس نے غسل کیا، اپنے شوہر کا پیش قبض لے کر کوٹھے پر پہنچی تو دیکھا کہ:

چلتا نہیں جا سے اڑ رہا ہے  
کہرام گلی میں پڑ رہا ہے

یہ دیکھ کر اس نے ایک آہ بھری اور خنجر پیٹ میں مار کر خود کو ہلاک کر دیا۔ سارے محل میں غل مچ گیا اور یہ عشق، جواب تک راز تھا، فاش ہو گیا۔ محبوبہ کی میت بھی تیار کی گئی اور جب اسے لے کر چلے تو نوجوان عاشق کی میت بھی اس کے پیچھے پیچھے روانہ ہو گئی۔ لوگ آپس میں بات کر رہے تھے اور کہہ رہے تھے:

کہتے تھے یہ طرفہ ماجرا ہے  
کیا مردے نے زندے کو لیا ہے

اور انھیں ”تکلیہ بھیم“ میں دفن کر دیا (یہ وہی قبرستان ہے جہاں محمد تقی میر مدفون تھے)

”شعلہ شوق“ پڑھ کر جب مثنوی ”گلزارِ شہادت“ پڑھتے ہیں تو معلوم ہوتا ہے کہ مصحفی نے یہ مثنوی دل لگا کر لکھی ہے۔ اس میں عشق کے مختلف رُخوں، ہجر و وصال اور غم و الم کی تصویریں بھی ہیں سراپا بھی ہے اور حالتِ عشق کا بیان بھی۔ اس میں مافوق الفطرت عنصر سے حیرت کو ابھارا گیا ہے۔ یہ وہی پہلو ہے جو ہمیں میر کی مثنوی ”دریائے عشق“ [۱۹۳] میں اور اس سے بھی پہلے مثنوی ”چندر بدن و مہیار“ [۱۹۴] میں ملتا ہے۔ محمد بخش مہجور نے بھی ”نورتن“ میں مصحفی کے اسی قصے کو لکھا ہے۔

مصحفی کی یہ مثنوی جزئیات کے بیان، تفصیلات کی رنگ آمیزی اور جذبات و احساسات کے اظہار اور عشقیہ قصے کے انوکھے پن اور المناک انجام کی وجہ سے اس دور کی ایک قابل ذکر مثنوی ضرور ہے لیکن جب ہم دیکھتے ہیں کہ اس سے دو تین عشرے پہلے ”سحر البیان“ لکھی جا چکی تھی، جعفر علی حسرت کا ”طوطی نامہ“ بھی لکھا جا چکا تھا اور میر کی عشقیہ مثنویاں بھی وجود میں آ چکی تھیں تو مثنوی کی اس روایت میں مصحفی کی یہ مثنوی قابل ذکر ہونے کے باوجود ان مثنویوں کی صف میں نہیں آتی۔ وہ کی، جسے مصحفی نے میر کی ”دریائے عشق“ میں محسوس کر کے، اسے دوبارہ اپنی مثنوی ”بحر الحبت“ میں لکھنے کے لیے قلم اٹھایا تھا اور یہ وجہ بیان کی تھی کہ:

جن مقاموں میں رنگ کم ہے بھرا  
دے ذرا اور بھی تو رنگ ملا  
سطح کاغذ پہ کھینچ وہ تصویر  
جس کے حیراں رہیں صغیر و کبیر

خود اس کمی کو ”گلزارِ شہادت“ میں دور نہ کر سکے۔ اگر اس مثنوی میں وہ سحر البیان کی طرح، مختلف تہذیبی و معاشرتی تصویروں کے رنگ ابھارتے، وصل و ہجر کے رنگ اور گہرے کرتے اور حسب موقع جذبات و احساسات کے نقوش ابھارتے تو یہ مثنوی طویل ضرور ہو جاتی لیکن مثنوی کا خاکہ پوری طرح مکمل ہو جاتا۔ یہ مثنوی ”شعلہ شوق“ سے زیادہ پر اثر ہے لیکن بحیثیت مجموعی اس کی کڑیاں مل کر ایک پوری زنجیر نہیں بناتیں۔ گم شدہ کڑیاں اس کے فنی اثر کو کمزور اور اس مثنوی کو جس میں ایک بہت اچھی مثنوی بننے کا امکان تھا، اوسط درجے پر لے آتی ہیں۔

مثنوی ”بحر الحبت“ جو (۳۶۱) اشعار [۱۹۵] پر مشتمل اور دیوانِ پنجم میں شامل ہے، مصحفی کی سب سے طویل مثنوی ہے۔ اس کا ماخذ میر کی مثنوی ”دریائے عشق“ ہے جسے سامنے رکھ کر مصحفی نے ان مقامات پر زیادہ رنگ بھرنے کی کوشش کی ہے جہاں انھوں نے میر کی کم رنگی کو محسوس کیا تھا۔ میر و مصحفی دونوں کی مثنویوں کی بحر بھی ایک ہے۔